

पातञ्जलदर्शनम् ।

श्रीभोजदेवकृतवृत्तिसमेतम् ।

पण्डितकुलपति-वि, ए, उपाधिधारि-

श्रीमज्जीवानन्द-विद्यासागर-भट्टाचार्यात्मजाभ्यां

पण्डित-श्रीआशुबोध विद्याभूषण-पण्डित-श्रीनित्यबोध-
विद्यारत्नाभ्यां

संस्कृतं प्रकाशितम् ।

द्वितीय संस्करणम् ।

कलिकातामहानगर्याम्

वाचस्पत्ययन्त्रे

मुद्रितम् ।

इं १८३६ ।

प्रकाशक— { पण्डित-श्रीआशुबोध-विद्याभूषण
तथा
पण्डित-श्रीनित्यबोध-विद्यारत्न ।

प्राप्तिस्थान— { २ न०, रमानाथ मजुमदार ट्रौट्, आम्हाष्ट-
ट्रौट् पोष्ट-अफिस, कलिकाता ।

प्रिण्टर—वि, वि, मुखर्जी ।

२ न०, रमानाथ मजुमदार ट्रौट्, कलिकाता ।

पातञ्जलदर्शनम् ।

भोजदेवकृतवृत्तिसमेतम् ।

देहाङ्गयोगः शिवयोः सः श्रेयांसि तनोतु वः ।
दुष्प्रापमपि यत्स्मृत्या जनः कैवल्यमश्नुते ॥ १ ॥
त्रिविधान्यपि दुःखानि यदनुस्मरणाद्भूयान् ।
प्रयान्ति सद्यो विलयं तं स्तुमः शिवमव्ययम् ॥ २ ॥
पातञ्जलिसुनेरुक्तिः काऽप्यपूर्वा जयत्यसौ ।
पुं प्रकृत्योर्वियोगोऽपि योग इत्युदितो यथा ॥ ३ ॥

जयन्ति वाचः फणिभर्तुरान्तर-
स्फुरत्तमस्तोमनिशाकरत्विषः ।

विभाव्यमानाः सततं मनांसि

सतां सदानन्दमयानि कुर्वते ॥ ४ ॥

शब्दानामनुशासनं विदधता पातञ्जले कुर्वता
वृत्तिं राजमृगाङ्गसंज्ञकमपि व्यातन्वता दैद्यके ।
वाक्-चेतो-वपुषां मलः फणिभृतां भर्तृव येनोद्धृत-
स्तस्य श्रौरणरङ्गमल्लन्तपतेर्वाचो जयत्युज्ज्वलाः ॥ ५ ॥
दुर्बोधं यदतीव तद्धि जहति स्पष्टार्थमत्युक्तिभिः
स्पष्टार्थेष्वतिविकृतिं विदधति व्यर्थैः समासादिकैः ।
अस्थानेऽनुपयोगिभिश्च बहुभिर्जल्पैर्ममं तन्वते
श्रोतणामिति वस्तुविप्रवक्तुः सर्वेऽपि टीकाकृतः ॥ ६ ॥

उत्सृज्य विस्तरमुदस्य विकल्पजालं
 फल्गुप्रकाशमवधार्य च सम्यगर्थान् ।
 सन्तः ! पतञ्जलिमते विवृतिर्मथैय-
 मातन्यते बुधजनप्रतिबोधहेतुः ॥ ७ ॥

अथ योगानुशासनम् ॥ १ ॥

अनेन सूत्रेण शास्त्रस्य सम्बन्धाभिधेयप्रयोजनान्याख्यायन्ते । अथशब्दो-
 ऽधिकारद्योतको मङ्गलार्थकश्च । योगो युक्तिः समाधानम् । युज
 समाधौ । अनुशिष्यते व्याख्यायते लक्षणभेदोपायफलैर्यत्र तदनुशासनम् ।
 योगस्थानुशासनं योगानुशासनं, तत् आ-शास्त्रपरिसमाप्तेरधिकृतं
 बोद्धव्यमित्यर्थः । तत्र शास्त्रस्य व्युत्पाद्यतया योगः समाधनः सफलो-
 ऽभिधेयः । तद्व्युत्पादनञ्च फलं, व्युत्पादितस्य योगस्य कैवल्यं फलम् ।
 शास्त्राभिधेययोः प्रतिपाद्य-प्रतिपादकभावः सम्बन्धः । अभिधेयस्य योगस्य
 च तत्फलस्य च कैवल्येन साध्य-साधनभावः । एतदुक्तं भवति—व्युत्पाद्यस्य
 योगस्य साधनानि शास्त्रेण प्रदर्श्यन्ते, तत्साधनसिद्धौ योगः कैवल्याख्यं
 फलमुत्पादयति ॥ १ ॥

तत्र को योगः ? इत्याह—

योगश्चित्तवृत्तिनिरोधः ॥ २ ॥

चित्तस्य निर्मलसत्त्वपरिणामरूपस्य, या वृत्तयोऽङ्गाङ्गिभावपरिणाम-
 रूपाः, तासां निरोधो वह्निर्मुखतया परिणतिविक्केदादन्तर्मुखतया
 प्रतिलोमपरिणामेन स्वकारणे लभ्यो योग इत्याख्यायते । स च निरोधः
 सर्वासां चित्तभूमीनां सर्वप्राणिनां धर्मः कदाचित् कस्याञ्चित् बुद्धिभूमौ
 आविर्भवति । ताश्च चित्तं, मूढं, विचित्रम्, एकाग्रं, निरुद्धमिति चित्तस्य
 भूमयः चित्तस्यावस्थाविशेषाः । तत्र चित्तं रजस उद्वेकादस्थिरं वह्निर्मख-
 तया सुखदुःखादिविषयेषु विकल्पितेषु व्यवहितेषु वा रजसा प्रेरितं,
 तच्च सदैव दैत्यदानवादीनाम् । मूढं तमस उद्वेकात् कृत्याकृत्य-
 विभागमन्तरेण क्रोधादिभिः विरुद्धकृत्येष्वेव नियमितं, तच्च सदैव रक्ष-
 पिशाचादीनाम् । विचित्रं सत्त्वोद्वेकात् वैशिष्ट्येन परिहृत्य दुःखाधन-

सुखसाधनेष्वेव शब्दादिषु प्रवृत्तं, तच्च सदैव देवानाम् । एतदुक्तं भवति—
रजसा प्रवृत्तिरूपं, तमसा परापकारनियतं, सत्त्वेन सुखमयं चित्तं
भवति । एतास्त्रिष्वृत्तावस्थाः समाधानुपयोगिन्यः, एकाग्र-निरुद्धरूपे
हे च सत्त्वोत्कर्षात् यथोत्तरमवस्थितत्वात् समाधावुपयोगं भजेत ;
सत्त्वादिक्रमव्युत्क्रमे तु अग्रमभिप्रायः,—द्वयोरपि रजस्तमसोरत्यन्तहेयत्वे-
ऽप्येतदर्थं रजसः प्रथममुपादानं, यावन्न प्रवृत्तिर्दर्शिता तावान्निवृत्तिर्न
शक्यते दर्शयितुमिति द्वयोर्यथयेन प्रदर्शनम् । सत्त्वस्य तु एतदर्थं
पश्चात् प्रदर्शनं यत्, तस्योत्कर्षणोत्तरे हे भूमौ योगोपयोगिन्याविति ।
अनयोर्द्वयोरेकाग्र-निरुद्धयोर्भूम्योर्द्विष्वत्तस्यैकाग्रतारूपः परिणामः, स योग
इत्युक्तं भवति । एकाग्रे वह्निवृत्तिनिरोधः, निरुद्धे च सर्वासां वृत्तीनां
संस्काराणां च प्रविलय इत्यनयोरेव भूम्योर्योगस्य सम्भवः ॥ २ ॥

इदानीं सूत्रकारः चित्तवृत्तिनिरोधपदानि व्याख्यातुकामः प्रथमं
चित्तपदं व्याचष्टे—

तदा द्रष्टुः स्वरूपेऽवस्थानम् ॥ ३ ॥

द्रष्टुः पुरुषस्य तस्मिन् काले स्वरूपे चिन्मात्रतायामवस्थानं स्थिति-
र्भवति । अयमर्थः,—उत्पन्नविवेकख्यातेः चित्सङ्गमाभावात् कर्तृत्वाभि-
माननिवृत्तौ प्रोच्छन्नपरिणामायां बुद्धौ च आत्मनः स्वरूपेणावस्थानं
स्थितिर्भवति ॥ ३ ॥

व्युत्थानदशायान्तु तस्य किं रूपम् ? इत्याह—

वृत्तिसारूप्यमितरत्र ॥ ४ ॥

इतरत्र योगादन्यस्मिन् काले, वृत्तयो या वक्ष्यमाणलक्षणाः, ताभिः
सारूप्यं तद्रूपत्वम् । अयमर्थः,—यादृश्यो वृत्तयो दुःख-मोह-सुखाद्यात्मिकाः
प्रादुर्भवन्ति, तादृग्रूप एव संवेद्यते व्यवहर्तृभिः पुरुषः ; तदेवं यस्मिन्
एकाग्रतया परिणते चितिशक्तेः स्वस्मिन् स्वरूपे प्रतिष्ठानं भवति, यस्मिंश्च
इन्द्रियवृत्तिद्वारेण विप्रयाकारेण परिणते पुरुषस्तद्रूपाकार एव परिभाव्यते,
यथा जलतरङ्गेषु चलत्यु चन्द्रश्चलन्निव प्रतिभासते, तच्चित्तम् ॥ ४ ॥

वृत्तिपदं व्याख्यातुमाह—

वृत्तयः पञ्चतय्यः क्लिष्टा अक्लिष्टाः ॥ ५ ॥

वृत्तयश्चित्तपरिणामविशेषाः । वृत्तिसमुदायलक्षणस्य अवयविनो या अवयवभूता वृत्तयः, तदपेक्षया तय-प्रत्ययः । एतदुक्तं भवति—पञ्चवृत्तयः कौटुश्यः ? क्लिष्टाः क्लेशैर्वन्ध्यमाणलक्षणैराक्रान्ताः क्लिष्टाः । तद्विपरीता अक्लिष्टाः ॥ ५ ॥

एता एव पञ्चवृत्तयः सङ्क्षिप्य उद्दिश्यन्ते—

प्रमाण-विपर्यय-विकल्प-निद्रा-स्मृतयः ॥ ६ ॥

आसां क्रमेण लक्षणमाह—

प्रत्यक्षानुमानागमाः प्रमाणानि ॥ ७ ॥

अत्र अतिप्रसिद्धत्वात् प्रमाणानां शास्त्रकारेण भेदलक्षणेनैव गतत्वात् लक्षणस्य पृथक् लक्षणं न कृतम् । प्रमाणलक्षणान्तु—अविसंवादि ज्ञान प्रमाणमिति । इन्द्रियद्वारेण वाच्यवस्तुपरागाच्चित्तस्य तद्विषय-सामान्य-विशेषात्मनोऽर्थस्य विशेषावधारणं प्रधाना वृत्तिः प्रत्यक्षम् । गृहीत-सम्बन्धात् लिङ्गात् लिङ्गिनि सामान्याध्यवसायोऽनुमानम् । आप्तवचनम् आगमः ॥ ७ ॥

एवं प्रमाणरूपां वृत्तिं व्याख्याय विपर्ययरूपामाह—

विपर्ययो मिथ्याज्ञानम्, अतद्रूपप्रतिष्ठितम् ॥ ८ ॥

अतथाभूतेऽर्थेऽतथोत्पद्यमानं ज्ञानं विपर्ययः । यथा शुक्तिकायां रजतज्ञानम् । अतद्रूपप्रतिष्ठितमिति—तस्यार्थस्य यद्रूपं तस्मिन् रूपे न प्रतिष्ठति, तस्यार्थस्य यत् पारमार्थिकं रूपं न तत् प्रतिभासयतीति यावत् । संशयोऽप्यतद्रूपप्रतिष्ठितत्वान्मिथ्याज्ञानं, यथा स्थाणुर्वा पुरुषो वा इति ॥ ८ ॥

विकल्पवृत्तिं व्याख्यातुमाह—

शब्दज्ञानानुपाती वस्तुशून्यो विकल्पः ॥ ९ ॥

शब्दजनितं ज्ञानं शब्दज्ञानं, तदनुपतितुं शीलं यस्य सः शब्दज्ञानानु-पाती, वस्तुनस्तथात्मनपेक्षमाणोऽध्यवसायः स विकल्प इत्युच्यते ;

यथा पुरुषस्य चैतन्यं स्वरूपमिति । अत्र देवदत्तस्य कम्बल इति शब्दजनिते ज्ञाने षष्ठ्या योऽध्यवसितो भेदः तमिहाविद्यमानमपि समारोप्य प्रवर्त्ततेऽध्यवसायः । वस्तुतस्तु चैतन्यमेव पुरुषः ॥ ८ ॥

निद्रां व्याख्यातुमाह—

अभावप्रत्ययालम्बना वृत्तिर्निद्रा ॥ १० ॥

अभावप्रत्यय आलम्बनं यस्याः सा तथोक्ता । एतदुक्तं भवति— या सन्ततम् उद्विक्तत्वात्तमसः समस्तविषयपरित्यागेन प्रवर्त्तते वृत्तिः सा निद्रा ; तस्याश्च “सुखमहमस्वाप्सम्” इति स्मृतिदर्शनात् स्मृतेश्चानुभवव्यतिरेकेणानुपपत्तेर्वृत्तित्वम् ॥ १० ॥

स्मृतिं व्याख्यातुमाह—

अनुभूतविषयासम्प्रमोषः स्मृतिः ॥ ११ ॥

प्रमाणेनानुभूतस्य विषयस्य योऽयमसम्प्रमोषः संस्कारद्वारेण बुद्धान्वारोहः, सा स्मृतिः । *तत्र प्रमाण-विपर्यय-विकल्पो जाग्रदवस्थात एव तदनुभववलात् प्रत्यक्षायमाणः स्वप्नाः । निद्रा तु असंवेद्यमानविषया । स्मृतिश्च प्रमाणविकल्पनिद्रानिमित्ता ॥ ११ ॥

एवं वृत्तीर्याख्याय सोपायं निरोधं व्याख्यातुमाह—

अभ्यास-वैराग्याभ्यां तन्निरोधः ॥ १२ ॥

अभ्यास-वैराग्ये वक्ष्यमाणलक्षणो, ताभ्यां प्रकाश-प्रवृत्ति-नियमरूपा या वृत्तयः, तासां निरोधो भवतीत्युक्तं भवति ; तासां विनिवृत्तवाच्याभिविवेशानाम् अन्तर्मुखतया स्वकारणे एव चित्ते शक्तिरूपतयाऽवस्थानम् । तत्र विषयप्रदोऽदर्शनजेन वैराग्येण तद्वैमुख्यमुत्पाद्यते, अभ्यासेन च सुखजनकं शान्तप्रवाहप्रदर्शनद्वारेण दृढस्थैर्यमुत्पाद्यते ; इत्थं ताभ्यां भवति चित्तवृत्तिनिरोधः ॥ १२ ॥

अभ्यासं व्याख्यातुमाह—

तत्र स्थितौ यत्नोऽभ्यासः ॥ १३ ॥

वृत्तिरहितस्य चित्तस्य स्वरूपनिष्ठः परिणामः स्थितिः, तस्यां यत्न उत्साहः, पुनः पुनस्तत्त्वेन चेतसि निवेशनमभ्यास इति उच्यते ॥ १३ ॥

तस्यैव विशेषमाह—

स तु दीर्घकालादनैरन्तर्य्य-सत्कारासेवितो

दृढभूमिः ॥ १४ ॥

बहुकालं नैरन्तर्य्येण आदरातिशयेन च सेव्यमानो दृढभूमिः स्थिरो
भवति, दाढ्याय प्रभवतीत्यर्थः ॥ १४ ॥

वैराग्यस्य लक्षणमाह—

दृष्टानुश्रविकविषयवितृष्णास्य वशीकारसंज्ञा

वैराग्यम् ॥ १५ ॥

द्विविधो हि विषयो दृष्ट आनुश्रविकश्च । दृष्ट इहैवोपलभ्यमानः
शब्दादिः, देवलोकादावानुश्रविकः, अनुश्रूयते गुरुमुखादित्यनुश्रवो
वेदः, तत्समधिगत आनुश्रविकः, तयोर्द्वयोरपि विषययोः परिणाम-
विरसत्त्वदर्शनाद्विगतगर्हस्य या वशीकारसंज्ञा ममैते वश्या नाहमेतेषां
वश्य इति द्योऽयं विमर्षः, तद्वैराग्यमुच्यते ॥ १५ ॥

तस्यैव विशेषमाह—

तत् परं पुरुषख्यातेर्गुणवैतृष्णाम् ॥ १६ ॥

तद्वैराग्यं परं प्रकृतं प्रथमं वैराग्यं विषयविषयं, द्वितीयं गुणविषयम्
उत्पन्नगुणपुरुषविवेकख्यातेरेव भवति, निरोधसमाधिरत्यन्तानुकूल-
त्वात् ॥ १६ ॥

एवं योगस्य स्वरूपमुक्त्वा सम्प्रज्ञातस्वरूपभेदमाह—

वितर्कविचारानन्दास्मितारूपानुगमात्

सम्प्रज्ञातः ॥ १७ ॥

समाधिरिति शेषः । सम्यक् संशयविपर्य्ययरहितत्वेन प्रज्ञायते प्रकर्षण
ज्ञायते भाव्यस्य रूपं येन स सम्प्रज्ञातः, समाधिर्भावनाविशेषः सवि-
तर्कादिभेदाच्चतुर्विधः,—सवितर्कः, सविचारः, सानन्दः, सास्मितश्च ।

भावना भाव्यस्य विषयान्तरपरिहारेण चेतसि पुनः पुनर्निवेशनम् । भाव्यञ्च द्विविधम्—ईश्वरस्तत्त्वानि च । तान्यपि द्विविधानि जडाजड-भेदात् ; जडानि चतुर्विंशतिः, अजडः पुरुषः । तत्र यदा महाभूतानि इन्द्रियाणि स्थूलानि विषयत्वेनादाय पूर्वापरानुसन्धानेन शब्दार्थाङ्ग-सम्भेदेन भावना क्रियते, तदा सवितर्कः समाधिः । अस्मिन्नेव अवलम्बने पूर्वापरानुसन्धानशब्दोङ्गखगुण्यत्वेन यदा भावना प्रवर्तते, तदा निर्वितर्कः । तन्मात्रान्तःकरणलक्षणं सूक्ष्मविषयमालम्ब्य तस्य देशकालधर्मावच्छेदेन यदा भावना, तदा सविचारः । तस्मिन्नेव अवलम्बने देशकालधर्माव-च्छेदं विना धर्ममात्रावभासित्वेन भावना क्रियमाणा निर्विचार इत्युच्यते । एवं-पर्यन्तः समाधिः ग्राह्यसमापत्तिरिति व्यपदिश्यते । यदा तु रजस्तमोलेशानुविद्धमन्तःकरणसत्त्वं भाव्यते, तदा गुणभावाच्चितिशक्तेः सुखप्रकाशमयस्य सत्त्वस्य भाव्यमानरूपेण त्रेकात् सानन्दः समाधिर्भवति । तस्मिन्नेव समाधौ ये बद्धतयस्तत्त्वान्तरं प्रधान-पुरुषरूपं न पश्यन्ति, ते विगतदेहाहङ्कारत्वाद्विदेहशब्दवाच्याः । इयं ग्रहणसमापत्तिः । ततः परं रजस्तमोलेशानभिभूतशुद्धसत्त्वमालम्बनीकृत्य या प्रवर्तते भावना, तस्यां ग्राह्यस्य सत्त्वस्य न्यग्भावात् चितिशक्तेरुद्रेकात् सत्तामात्रावशेषत्वेन समाधिः सास्मित इत्युच्यते । न चाहङ्कारास्मितयोरभेदः शङ्कनीयः, यतो यत्रान्तःकरणम् अहमिति उल्लेखेन विषयान् वेदयते, सोऽहङ्कारः, यत्रान्तर्मुखतया प्रतिलोमपरिणामे प्रकृतिलीने चेतसि सत्तामात्रम् अव-भाति, सा सास्मिता । अस्मिन्नेव समाधौ ये कृतपरितोषाः परं परमात्मानं पुरुषं न पश्यन्ति, तेषां चेतसि स्वकारणे लयमुपागते प्रकृतिलय इत्युच्यते ; ये परं पुरुषं ज्ञात्वा भावनायां प्रवर्तन्ते, तेषामियं विवेक-ख्यातिर्ग्रहीतसमापत्तिरित्युच्यते । तत्र सम्प्रज्ञाते समाधौ चतस्रोऽवस्थाः शक्तिरूपतयाऽवतिष्ठन्ते, तल्लैकैकस्याख्यागे उत्तरोत्तरा इति चतुरव-स्थोऽयं सम्प्रज्ञातः समाधिः ॥ १७ ॥

असम्प्रज्ञातमाह—

विरामप्रत्ययाभ्यासपूर्वः संस्कारविशेषोऽन्यः ॥ १८ ॥

विरम्यतेऽनेनेति विरामो वितर्कादिचिन्तात्यागः ; विरामश्चासौ

प्रत्ययश्चेति विरामप्रत्ययः, तस्याभ्यासः पौनःपुन्येन चेतसि निवेशनं, तत्र या काचित् वृत्तिरुल्लसति, तस्या “नेति नेति” नेरन्तर्येण पर्युदसनं विरामप्रत्ययाभ्यासः, तत्पूर्वः सम्यग्ज्ञातसमाधिः । संस्कारविशेषो यः तद्विलक्षणाः, अयमसम्यग्ज्ञात इत्यर्थः ; न तत्र किञ्चिद्देयम् । असम्यग्ज्ञातो निर्वीजः समाधिः । इह चतुर्विधः चित्तस्य परिणामः,—व्युत्थानं, समाधिप्रारम्भः, निरोधः, एकाग्रता च । क्षिप्तमूढे चित्तभूमौ व्युत्थानम् । विक्षिप्ता भूमिश्च सत्त्वोद्रेकात् समाधिप्रारम्भः । निरुद्धैकाग्रते च पर्यन्तभूमौ । प्रतिपरिणामञ्च संस्काराः ; तत्र व्युत्थानजनिताः संस्काराः समाधिप्रारम्भजेः संस्कारैः प्रत्याह्वयन्ते, तज्ज्ञाश्च एकाग्रताजैः, निरोधजनितैरेकाग्रताजाः, निरोधजाः संस्काराः स्वरूपञ्च ह्वयन्ते ; यथा सुवर्णसंवलितं ध्यायमानं सौसमात्मानं सुवर्णमलञ्च निर्दहति, एवमेकाग्रताजनितान् संस्कारान् निरोधजाः स्वात्मानञ्च निर्दहन्ति ॥ १८ ॥

तदेवं योगस्य स्वरूपं भेदञ्च सङ्क्षेपेणोपायांश्च अभिधाय विस्तररूपेणोपायं योगाभ्यासप्रदर्शनपूर्वकमुपक्रमते—

भवप्रत्ययो विदेहप्रकृतिलयानाम् ॥ १९ ॥

विदेहाः प्रकृतिलयाश्च व्रितर्कादिभूमिकानूले व्याख्याताः, तेषां समाधिः भवप्रत्ययः, भवः संसारः, स एव प्रत्ययः कारणं यस्य स भवप्रत्ययः । अयमर्थः,—आधिमात्वान्तर्भूता एव ते संसारे तथाविधसमाधिभाजो भवन्ति, तेषां परतत्त्वाददर्शनात् योगाभासोऽयम् ; अतः परतत्त्वज्ञाने तद्भावनायाञ्च मुक्तिकामेन महान् यत्नो विधेय इत्येतदर्थमुपदिष्टम् ॥ १९ ॥

तदन्येषान्तु—

श्रद्धावीर्यस्मृतिसमाधिप्रज्ञापूर्वक इतरेषाम् ॥ २० ॥

विदेह-प्रकृतिलयव्यतिरिक्तानां श्रद्धादिपूर्वकः, श्रद्धादयः पूर्वं उपाया यस्य स श्रद्धादिपूर्वकः ; ते च श्रद्धादयः क्रमादुपायोपेयभावेन प्रवक्ष्यमाणाः सम्यग्ज्ञातसमाधिरुपायतां प्रतिपद्यन्ते । तत्र श्रद्धा योगविषये चतसः प्रसादः । वीर्यमुत्साहः । स्मृतिरनुभूतासम्यग्भोषः । समाधिरेकाग्रता । प्रज्ञा प्रज्ञातव्यविवेकः । तत्र श्रद्धावतो वीर्यं जायते, योग-

विषये उल्हासवान् भवति । सोल्हास्य च पाश्चात्यानुभूतिषु स्मृति-
रुत्पद्यते । तत्स्मरणाच्च चेतः समाधौयते । समाहितचित्तश्च भाव्यं सम्यक्
विवेकेन जानाति । त एते सम्प्रज्ञातस्य समाधिरूपायाः, तस्याभ्यासात्
पराच्च वैराग्यात् भवति असम्प्रज्ञातः ॥ २० ॥

उक्तोपायवतां योगिनाम् उपायभेदाद्भेदानाह—

तौत्रसंवेगानामासन्नः ॥ २१ ॥

समाधिलाभः इति शेषः । संवेगः क्रियाहेतुर्दृढतरः संस्कारः,
स तौत्रो येषामधिमात्रोपायानां तेषां समाधिलाभः समाधिफल-
श्चासन्नं भवति शौत्रमेव सम्पद्यते इत्यर्थः ॥ २१ ॥

के ते तौत्रसंवेगाः ? इत्याह—

मृदुमध्याधिमात्रत्वात्ततोऽपि विशेषः ॥ २२ ॥

तेभ्य उपायेभ्यो मृदादिभेदभिन्नेभ्य उपायवतां विशेषो भवति,
मृदुर्मध्य अधिमात्र इत्युपायभेदाः, ते प्रत्येकं मृदुसंवेग-मध्यसंवेग-
तौत्रसंवेगभेदात् लिधा ; तद्भेदेन च नव योगिनो भवन्ति, मृदूपायो
मृदुसंवेगः मध्यसंवेगः तौत्रसंवेगः । मध्योपायो मृदुसंवेगः मध्यसंवेगः
तौत्रसंवेगः । अधिमात्रोपायो मृदुसंवेगः मध्यसंवेगः तौत्रसंवेगः ।
अधिमात्रे उपाये तौत्रे च संवेगे च महान् यतः कर्तव्य इति
भेदोपदेशः ॥ २२ ॥

इदानीमेतदुपायविलक्षणं सुगममुपायान्तरं दर्शयितुमाह—

ईश्वरप्रणिधानाद्वा ॥ २३ ॥

ईश्वरो वक्ष्यमाणलक्षणः, तत्र प्रणिधानं भक्तिविशेषः, विशिष्टमुपासनं,
सर्वक्रियाणां तत्पार्ष्णं, विषयसुखादिकं फलमनिच्छन् सर्वाः क्रियाः
तस्मिन् परमगुरावर्पयति, तत्प्रणिधानं समाधिस्तत्फललाभस्य च प्रकृष्ट
उपायः ॥ २३ ॥

ईश्वरस्य प्रणिधानात् समाधिलाभ इत्युक्तं, तत्रेश्वरस्य स्वरूपं
प्रमाणं प्रभावं वाचकम् उपासनाक्रमं तत्फलञ्च क्रमेण वक्तुमाह—

क्लेशकर्मविपाकाशयैरपरास्पृष्टः पुरुषविशेष

ईश्वरः ॥ २४ ॥

क्लिशन्तीति क्लेशा अविद्यादयो वक्ष्यमाणाः, विहितनिषिद्धव्यामिश्र-
रूपाणि कर्माणि, विपच्यन्ते इति विपाकाः कर्मफलानि, जात्यायु-
भोगा आ-फलविपाकाच्चित्तभूमौ शेरते इत्याशयो वासनाखासंस्कारः,
तैरपरास्पृष्टः त्रिष्वपि कालेषु न संस्पृष्टः, पुरुषविशेषः अन्येभ्यः
पुरुषेभ्यो विशिष्यते इति विशेषः, ईश्वर ईशनशीलः, इच्छामात्रेण सकल-
जगदुद्धरणक्षमः। यद्यपि सर्वेषामात्मनां क्लेशादिस्पर्शा नास्ति, तथाऽपि
चित्तगतास्तेषामुपदिश्यन्ते; यथा योद्धृगतौ जय-पराजयौ स्वामिनः।
अस्य तु त्रिष्वपि कालेषु तथाविधोऽपि क्लेशादिपरामर्शो नास्ति, अतः
सविलक्षण एव भगवानौश्वरः। तस्य च तथाविधमैश्वर्य्यमनादेः सत्त्वो-
त्कर्षात्, तस्य सत्त्वोत्कर्षस्य प्रकृष्टात् ज्ञानादेव; न च अनयोर्ज्ञानैश्वर्य्य-
योरितरेतराश्रयत्वं, परस्परानपेक्षत्वात्। ते हे ज्ञानैश्वर्य्ये ईश्वरसत्त्वे
वर्तमाने अनादिभूते, तेन तथाविधेन सत्त्वेन तस्यानादिरेव सम्बन्धः;
प्रकृति-पुरुषसंयोग-वियोगयोरौश्वरेच्छाव्यतिरेकिणानुपपत्तेः; यद्येतेरेषां
प्राणिनां सुख-दुःख-सोहात्मकतया परिणतं चित्तं निर्मले सात्त्विके
धर्मानुप्रख्ये प्रतिसङ्क्रान्तं चिच्छायासङ्क्रान्तः संवेद्यं भवति, नैवमौश्वरस्य;
तस्य केवल एव सात्त्विकः परिणाम उत्कर्षवान् अनादिसम्बन्धेन
भोग्यतया व्यवस्थितः, अतः पुरुषान्तरविलक्षणतया स एव
ईश्वरः। मुक्तात्मनान्तु पुनः पुनः क्लेशादियोगक्षैस्तेः शास्त्रोक्तै-
रुपायैर्निवर्त्तितः, अस्य पुनः सर्वदेव तथाविधत्वाच्च मुक्तात्मतुल्यत्वं, न
चेश्वराणामनेकत्वं, तेषां तुल्यत्वे भिन्नाभिप्रायत्वात् कार्य्यस्यैवानुपपत्तेः;
उत्कर्षापकर्षयुक्तत्वे य एवोत्कृष्टः, स एवेश्वरः, अत्रैव काष्ठाप्राप्तत्वा-
देश्वर्य्यस्य ॥ २४ ॥

एवमौश्वरस्य स्वरूपमभिधाय प्रमाणमाह—

तत्र निरतिशयं सार्वज्ञवीजम् ॥ २५ ॥

तस्मिन् भगवति सर्वज्ञत्वस्य यद्वीजम् अतीतानागतादिग्रहस्याल्पत्वं

महत्त्वञ्च मूलत्वाद्भौजमिव वौजं, नत् तल निरतिशयं काष्ठां प्राप्तं, दृष्टा
ह्यल्पत्व-महत्वादीनां धर्माणां सातिशयानां काष्ठाप्राप्तिः ; यथा पर-
माणावल्पत्वस्य, आकाशे परममहत्त्वस्य, एवं ज्ञानादयोऽपि चित्तधर्माः
तारतम्येन परिदृश्यमानाः कचिन्निरतिशयतामासादयन्ति, यत्र चैते
निरतिशयाः, स ईश्वरः । यद्यपि सामान्यमात्रेऽनुमानमात्रस्य
पर्यवसितत्वात् न विशेषावगतिः सम्भवति, तथाऽपि शास्त्रादस्य सब-
जत्वादयो विशेषा अवगन्तव्याः । तस्य स्वप्रयोजनाभावे कथं प्रकृति-
पुरुषयोः संयोग-वियोगौ आपादयतीति नाशङ्कनीयं, तस्य कारुणिक-
त्वात् भूतानुग्रह एव प्रयोजनं, कल्पप्रलय-सह्यप्रलयेषु निःशेषान् संसारिण
उद्धरिष्यामौति तस्याध्यवसायः ; यत् यस्येष्टं तत्तस्य प्रयोजनमिति ॥ २५ ॥

एवमीश्वरस्य प्रमाणमभिधाय प्रभावमाह—

स पूर्वेषामपि गुरुः कालानवच्छेदात् ॥ २६ ॥

आद्यानां सृष्टृणां ब्रह्मादीनामपि स गुरुः उपदेष्टा, यतः
स कालेन नावच्छिद्यते, अनादित्वात् । तेषां ब्रह्मादीनां
पराणादिसत्त्वादस्ति कालेनावच्छेदः ॥ २६ ॥

एवं प्रभावसुक्ता उपासनोपयोगाय वाचकमाह—

तस्य वाचकः प्रणवः ॥ २७ ॥

इत्यमुक्तस्वरूपेश्वरस्य वाचकोऽभिधायकः, प्रकर्षेण नूयते स्तूयतेऽनेनेति
नोति स्तौतीति वा प्रणवः ओङ्कारः, तयोश्च वाच्य-वाचकलक्षणः सम्बन्धो
नित्यः सङ्केतेन प्रकाश्यते, न तु केनचित् क्रियते ; यथा, पितापुत्रयोः
विद्यमान एव सम्बन्धोऽस्यायं पिता, अस्यायं पुत्र इति केनचित्
प्रकाश्यते ॥ २७ ॥

उपासनमाह—

तज्जपस्तदर्थभावनम् ॥ २८ ॥

तस्य सार्द्धलिमात्रिकस्य प्रणवस्य, जपो यथावदुच्चारणं, तद्वाच्यस्य
चेश्वरस्य भावनं पुनः पुनश्चेतसि निवेशनमेकाग्रताया उपायः ; अतः
समाधिसिद्धये योगिना प्रणवो जप्यः, तदर्थं ईश्वरश्च भावनीय इत्युक्तं
भवति ॥ २८ ॥

उपासनायाः फलमाह—

ततः प्रत्यक्चेतनाऽधिगमोऽप्यन्तरायाभावश्च ॥२९॥

तस्माज्जपात्तदर्थभावनायाश्च योगिनः प्रत्यक्चेतनाऽधिगमो भवति, विषयप्रातिकूल्येन स्वान्तःकरणाभिमुखमश्नुति या चेतना दृक्शक्तिः सा प्रत्यक्चेतना, तदधिगमो ज्ञानं भवतीत्यर्थः ; अन्तराया वक्ष्यमाणाः, तेषामभावः शक्तिप्रतिबन्धोऽपि भवति ॥ २९ ॥

अथ के अन्तरायाः ? इत्याशङ्कयामाह—

**व्याधिरत्यानसंशयप्रमादालस्याविरतिभ्रान्ति-
दर्शनालब्धभूमिकत्वानवस्थितत्वानि चित्त-
विक्षेपाः, तेऽन्तरायाः ॥ ३० ॥**

नवैते रजतमोवलात् प्रवर्तमानाश्चित्तस्य विक्षेपा भवन्ति, तैरेकाग्रताविरोधिभिश्चित्तं विक्षिप्यते इत्यर्थः । तत्र व्याधिर्धातुवैषम्य-निमित्तो ज्वरादिः । त्यानमकर्मण्यता चित्तस्य । उभयकोट्यालम्बनं ज्ञानं संशयः, योगः साध्यो न वेति । प्रमादोऽनवधानता, समाधि-साधनेष्वोदासीन्यम् । आलस्यं काय-चित्तयोर्गुरुत्वं, योगविषये प्रवृत्त्यभाव-हेतुः । अविरतिश्चित्तस्य विषयसम्प्रयोगात्मा गड्ढः । भ्रान्तिर्दर्शनं शुक्ति-कायां रजतवद्विपर्ययज्ञानम् । अलब्धभूमिकत्वं कुतश्चिन्निमित्तात् समाधि-भूमेरलाभः असम्प्राप्तिः । अनवस्थितत्वं लब्धायामपि भूमौ चित्तस्य तत्वाप्रतिष्ठा । ते एते समाधेरेकाग्रताया यथायोगं प्रतिपन्नत्वादन्त-राया इत्युच्यन्ते ॥ ३० ॥

चित्तविक्षेपकारकानन्यानप्यन्तरायान् प्रतिपादयितुमाह—

**दुःखदौर्मनस्याङ्गमेजयत्वश्वासप्रश्वासा
विक्षेपसहभुवः ॥३१॥**

कुतश्चिन्निमित्तादुत्पन्नेषु विक्षेपेषु एते दुःखादयः प्रवर्तन्ते । तत्र दुःखं चित्तस्य राजसः परिणामो बाधनालक्षणः, यद्वाधात् प्राणिनः

तदुपधाताय प्रवर्तन्ते । दौर्मनस्यं वाङ्माभ्यन्तरैः कारणेर्मनसो दौःस्थ्यम् ।
अङ्गमेजयत्वं सर्वाङ्गीणो वेपथुः, आसनमनःस्थैर्यस्य बाधकः । प्राणो
यद्वाह्यं वायुमाचामति स श्वासः, यत् कौष्ठं वायुं निःश्वासिति स
प्रश्वासः । एते विक्षेपैः सह प्रवर्तमाना यद्योदिताभ्यास-वैराग्याभ्यां
निरोद्धव्या इत्येषामुपदेशः ॥ ३१ ॥

सोपद्रवविक्षेपप्रतिषेधार्थमुपायान्तरमाह—

तत्प्रतिषेधार्थमेकतत्त्वाभ्यासः ॥ ३२ ॥

तेषां विक्षेपाणां प्रतिषेधार्थमेकस्मिन् कस्मिंश्चिदभिमतं तत्त्व-
भ्यासः पुनः पुनर्निवेशनं कार्यः, यद्वलात् प्रत्युदिताधामेकाग्रतायां ते
विक्षेपाः प्रणाशमुपयान्ति ॥ ३२ ॥

इदानीं चित्तसंस्कारापादकपरिकर्मेक्यनमुपायान्तरमाह—

**मैत्री-करुणा-मुदितोपेक्षाणां सुख-दुःख-पुण्या-
पुण्यविषयाणां भावनातश्चित्तप्रसादनम् ॥ ३३ ॥**

मैत्री सौहार्दम् । करुणा कृपा । मुदिता हर्षः । उपेक्षा
औदासीन्यम् । एता यथाक्रमं सुखितेषु दुःखितेषु पुण्यवत्सु अपुण्यवत्सु च
विभावयेत् । तथा हि, सुखितेषु साधुषु एषां सुखिवमिति मैत्रीं
कुर्यात्, न तु ईर्ष्याम् । दुःखितेषु कथं न नापेक्षां दुःखनिवृत्तिः
स्यात् ? इति कृपामेव कुर्यात्, न ताटस्थ्यम् । पुण्यवत्सु पुण्यानुमोदनेन
हर्षमेव कुर्यात्, न तु किमेते पुण्यवन्त इति विक्षेपम् । अपुण्यवत्सु
औदासीन्यमेव भावयेत्, नानुमोदनं न वा द्वेषम् । सूत्रे सुख-दुःखादि-
शब्देस्तद्वन्तः प्रतिपादिताः । तदेवं मैत्र्यादिपरिकर्मणा चित्ते प्रसौदति
सुखेन समाधेराविर्भावो भवति । परिकर्म चैतत् बाह्यं कर्म, यथा
गणिते मिश्रकादिव्यवहारो गणितनिष्पत्तये सङ्कलितादिकर्मोप-
कारकत्वेन प्रधानकर्मनिष्पत्तये भवति, एवं द्वेष-रागादिप्रतिपक्षभूत-
मैत्र्यादिभावनया समुत्पादितप्रसादं चित्तं सम्प्रज्ञातादिसमाधियोग्यं

सम्पद्यते । राग-द्वेषावेव मुख्यतया विक्षेपमुत्पादयतः, तौ चेत् समूल-
सुन्मूलितौ स्यातां, तदा प्रसन्नत्वात् मनसो भवत्येकाग्रता ॥ ३३ ॥

उपायान्तरमाह—

प्रच्छेदन-विधारणाभ्यां वा प्राणस्य ॥ ३४ ॥

प्रच्छेदनं यत् कौटस्य वायोः प्रयत्नविशेषान्मात्राप्रमाणेन वह्निर्नि-
सारणम् । मात्राप्रमाणनैव प्राणस्य वायोर्बहिर्गतिविक्षेपो विधारणा,
सा च द्वाभ्यां प्रकाराभ्यां, वाद्यस्यान्तरापूर्व्येन, पूरितस्य वा तत्रैव
निरोधेन; तदेवं रेचक-पूरक-कुम्भकस्त्रिविधः प्राणायामः चित्तस्य
स्थितिभेकाग्रतायां निवृत्ताति, सर्वासामिन्द्रियवृत्तीनां प्राणवृत्तिपूर्व-
कत्वात्, मनः-प्राणयोश्च स्वव्यापारपरस्परमेकयोगक्षेप्तत्वात्, त्रौयमाणः
प्राणः समस्तैन्द्रियवृत्तिनिरोधद्वारेण चित्तस्यैकाग्रतायां प्रभवति । समस्तो-
दोषक्षयकारित्वच्चास्यागमे श्रूयते; दोषकृताश्च सर्वा विक्षेपवृत्तयः;
अतो दोषनिर्हरणद्वारेणाप्यस्यैकाग्रतायां सामर्थ्यम् ॥ ३४ ॥

इदानीमुपायान्तरप्रदर्शनोपक्षेपेण सम्प्रज्ञातस्य समाधेः पूर्वाङ्गं
कथयति—

विषयवती वा प्रवृत्तिरुत्पन्ना स्थितिनिबन्धिनी ॥ ३५ ॥

मनस इति वाक्यशेषः । विषयाः गन्ध-रस-रूप-स्पर्श-शब्दाः, ते
विद्यन्ते फलत्वेन यस्याः सा विषयवती प्रवृत्तिर्मनसः स्थैर्यं करोति ।
तथा हि, नासाग्रे चित्तं धारयती दिव्यगन्धसंविदुपजायते । तादृशस्यैव
जिह्वाग्रं रससंवित्, ताल्वग्रे रूपसंवित्, जिह्वामध्ये स्पर्शसंवित्,
जिह्वामूले शब्दसंवित् । तदेवं तत्तदिन्द्रियद्वारेण तस्मिन् तस्मिन्
विषये दिव्ये जायमाना संवित् चित्तस्यैकाग्रतायां हेतुर्भवति, अस्ति
योगस्य फलमिति योगिनः समाश्वासोत्पादनात् ॥ ३५ ॥

एवंविधमेवोपायान्तरमाह—

विशोका वा ज्योतिष्मती ॥ ३६ ॥

प्रवृत्तिरुत्पन्ना चित्तस्य स्थितिनिबन्धिनीति वाक्यशेषः । ज्योतिः-

शब्देन सात्त्विकः प्रकाशः उच्यते, स प्रशखौ भूयानतिशयवांश्च विद्यते
यस्याः सा ज्योतिष्मती प्रवृत्तिः । विशोका विगतः सुखमयत्वाभ्यास-
वशाच्छोको रजःपरिणामो यस्याः सा विशोका चेतसः स्थितिनिबन्धिनी ।
अयमर्थः,—हृत्पद्मसंयुटमध्ये प्रशान्तकल्लोलक्षीरोदधिप्रख्यं चित्तस्य सत्त्वं
भावयतः प्रज्ञाऽऽलीकात् सर्ववृत्तिक्षयं चेतसः स्थैर्यमुत्पद्यते ॥ ३६ ॥

उपायान्तरप्रदर्शनद्वारेण सम्प्रज्ञातसमाधिर्विषयं दर्शयति—

वीतरागविषयाद्वा चित्तम् ॥ ३७ ॥

मनसः स्थितिनिबन्धनं भवतीति शेषः । वीतरागः परित्यक्त-
विषयाभिलाषः, तस्य यत् चित्तं परिहृतक्लेशं तत् आलम्बनीकृतं चेतसः
स्थितिहेतुर्भवति ॥ ३७ ॥

एवंविधमुपायान्तरमाह—

स्वप्न-निद्राज्ञानालम्बनं वा ॥ ३८ ॥

प्रत्यक्षमितवाह्येन्द्रियवृत्तेर्मनोमात्रेणैव यत् भोक्तृत्वमालम्बनः स स्वप्नः,
निद्रा पूर्वोक्तलक्षणा, तदालम्बनं स्वप्नालम्बनं निद्रालम्बनं वा
ज्ञानमालम्बमानं चेतसः स्थितिं करोति ॥ ३८ ॥

नानारुचित्वात् प्राणिनां यस्मिन् कस्मिंश्चिद्वस्तुनि योगिनः श्रद्धा
भवति, तस्य ध्यानेनापोष्टसिद्धिरिति प्रतिपादयितुमाह—

यथाऽभिमतध्यानाद्वा ॥ ३९ ॥

यथाऽभिप्रेते वस्तुनि बाह्ये चन्द्रादावभ्यन्तरे नाडीचक्रादौ वा
भाव्यमाने चेतः स्थिरीभवति ॥ ३९ ॥

एवमुपायान् प्रदर्श्य फलदर्शनायाह—

परमाणु-परममहत्त्वान्तोऽस्य वशीकारः ॥ ४० ॥

एभिरुपायैश्चित्तस्य स्थैर्यं भावयतो योगिनः सूक्ष्मविषयभावनाद्वारेण
परमाण्वन्तो वशीकारः अप्रतिघातरूपो जायते, न क्वचित्
परमाण्वन्ते सूक्ष्मे विषये अस्य मनः प्रतिहन्यते इत्यर्थः । एवं खलमा

काशादिपरममहत्त्वपर्यन्तं भावयती न क्वचिच्चेतसः प्रतिघात उत्पद्यते,
सर्वत्र स्वातन्त्र्यं भवतीत्यर्थः ॥ ४० ॥

एवमेभिरुपायेश्च संस्कृतस्य चेतसः कौटुम्भं भवतीत्याह—

**क्षीणवृत्तेरभिजातस्येव मणेरग्रहीट-ग्रहण-ग्राह्येषु
तत्स्थ-तदञ्जनता समापत्तिः ॥ ४१ ॥**

क्षीणा वृत्तयो यस्य स क्षीणवृत्तिः तस्य ग्रहीट-ग्रहण-ग्राह्येषु
आलेन्द्रिय-विषयेषु तत्स्थ-तदञ्जनता समापत्तिर्भवति । तत्स्थत्वं तत्र
एकाग्रता, तदञ्जनत्वं तन्मयत्वं, क्षीणभूते चित्ते विषयस्य भाव्यमानस्यैवोत्कर्षः,
तथाविधा समापत्तिः तद्रूपः परिणामो भवतीत्यर्थः । दृष्टान्तमाह,
अभिजातस्येव मणेः यथा अभिजातस्य निर्मलस्कटिकमणेरुत्तदुपाधिवशात्
तत्तद्रूपापत्तिः, एवं निर्मलस्य चित्तस्य तत्तद्भावनीयवस्तूपरमात्तत्तद्रूपा-
पत्तिः । यद्यपि ग्रहीट-ग्रहण-ग्राह्येषु इत्युक्तं, तथाऽपि भूमिकाक्रम-
वशात् ग्राह्य-ग्रहण-ग्रहीटेषु इति बोध्यम् ; यतः प्रथमं ग्राह्यनिष्ठ एव
समाधिः, ततो ग्रहणनिष्ठः, ततोऽस्मितारूपो ग्रहीटनिष्ठः, केवलस्य
गुरुष्वस्य ग्रहीतुर्भाव्यत्वासम्भवात् । ततश्च स्थूल-सूक्ष्म-ग्राह्योपरक्तं
चित्तं तत्र समापन्नं भवति, एवं ग्रहणे ग्रहीतरि च समापन्नं
बोद्धव्यम् ॥ ४१ ॥

इदानीमुक्ताया एव समापत्तेश्चातुर्विध्यमाह—

शब्दार्थ-ज्ञानविकल्पैः सङ्क्षीर्णा सवितर्का ॥ ४२ ॥

श्रोत्रेन्द्रियग्राह्यः स्फोटरूपो वा शब्दः, अर्थो जात्यादिः,
ज्ञानं सत्त्वप्रधाना बुद्धिवृत्तिः, विकल्प उक्तलक्षणः, तैः सङ्क्षीर्णा ; यस्याम्
एते शब्दादयस्त्रयः परस्पराध्यासेन विकल्परूपेण प्रतिभासन्ते गौरिति
शब्दो गौरित्यर्थो गौरिति ज्ञानम् अनेन आकारेण या सा सवितर्का
समापत्तिरुच्यते ॥ ४२ ॥

उक्तलक्षणविपरौतां निर्वितर्कमाह—

**स्मृतिपरिशुद्धौ स्वरूपशून्ये वाऽर्थमात्रनिर्भासा
निर्वितर्का ॥ ४३ ॥**

शब्दार्थस्मृतिप्रविलये सति प्रत्युदितस्पष्टग्राह्याकारप्रतिभासिततया
न्यग्भूतज्ञानांशत्वेन स्वरूपशून्येव निर्वितर्का समापत्तिः ॥ ४३ ॥

भेदान्तरं प्रतिपादयितुमाह—

**एतयैव सविचारा निर्विचारा च सूक्ष्मविषया
व्याख्याता ॥ ४४ ॥**

एतयैव सवितर्कया निर्वितर्कया च समापत्त्या सविचारा
निर्विचारा च व्याख्याता ; कीदृशी ? सूक्ष्मविषया सूक्ष्मः तन्मात्रेन्द्रियादि-
विषयो यस्याः सा तद्योक्ता । एतेन पूर्वस्थाः स्थूलविषयत्वं प्रति-
पादितं भवति । सा हि महाभूतेन्द्रियालम्बना शब्दार्थविषयत्वेन
शब्दार्थविकल्पसहितत्वेन देशकालधर्माद्यवच्छिन्नः सूक्ष्मोऽर्थः प्रतिभाति
यस्यां सा सविचारा । देशकालधर्मादिरहितो धर्ममात्रतया सूक्ष्मार्थ-
स्तन्मात्रेन्द्रियरूपः प्रतिभाति यस्यां सा निर्विचारा ॥ ४४ ॥

अस्या एव सूक्ष्मविषयायाः किं-पर्यन्तः सूक्ष्मविषयः ? इत्याह—

सूक्ष्मविषयञ्चालिङ्गपर्यवसानम् ॥ ४५ ॥

सविचार-निर्विचारयोः समापत्योर्यत् सूक्ष्मविषयत्वमुक्तं तदलिङ्ग-
पर्यवसानं न कचिद्भूयते न वा किञ्चित् लिङ्गति गमयतीत्यलिङ्गं
प्रधानं, तत्पर्यन्तं सूक्ष्मविषयत्वम् । तथा हि, गुणानां परिणामे
चत्वारि पर्वाणि—विशिष्टलिङ्गम्, अविशिष्टलिङ्गं, लिङ्गमात्रम्, अलिङ्गं
चेति । विशिष्टलिङ्गं भूतेन्द्रियाणि, अविशिष्टलिङ्गं तन्मात्रान्तःकरणानि,
लिङ्गमात्रं बुद्धिः, अलिङ्गं प्रधानमिति नातःपरं सूक्ष्ममस्तीत्युक्तं
भवति ॥ ४५ ॥

एतासां समापत्तीनां प्रकृति प्रयोजनमाह—

ता एव सवीजः समाधिः ॥ ४६ ॥

ता एव उक्तलक्षणाः समापत्तयः, सवीजः सह बीजनालम्बनेन वर्तते इति सवीजः सम्प्रज्ञातः समाधिरित्युच्यते, सर्वासां सालम्बनत्वात् ॥ ४६ ॥

अथेतरासां समापत्तीनां निर्विचारफलत्वात् निर्विचारायाः फलमाह—

निर्विचारवैशारद्ये अध्यात्मप्रसादः ॥ ४७ ॥

निर्विचारत्वं व्याख्यातं, वैशारद्यं नैर्मल्यं, सवितर्कां स्थूलविषयामपेक्ष्य निर्वितर्कायाः प्राधान्यं, ततोऽपि सूक्ष्मविषयायाः सविचारायाः, ततोऽपि निर्विचारायाः, तस्यास्तु निर्विकल्परूपायाः प्रकृष्टाभ्यासवशाद्वैशारद्ये नैर्मल्ये सति अध्यात्मप्रसादः समुपजायते । चित्तं क्लेशवासनारहितं स्थिति-प्रवाहयोग्यं भवति, एतदेव चित्तस्य वैशारद्यं यत् स्थितौ दारढाम् ॥ ४७ ॥

तस्मिन् सति किं भवति ? इत्याह—

ऋतम्भरा तत्र प्रज्ञा ॥ ४८ ॥

ऋतं सत्यं विभक्तिं कदाचिदपि न विपर्ययेणाच्छाद्यते सा ऋतम्भरा प्रज्ञा तस्मिन् भवतीत्यर्थः । तस्माच्च प्रज्ञाऽऽलोकात् सर्वं यथावत् पश्यन् योगी प्रकृष्टं योगं प्राप्नोति ॥ ४८ ॥

तस्याः प्रज्ञान्तराद्वैलक्ष्ण्यमाह—

**श्रौतानुमान-प्रज्ञाभ्यां सामान्यविषया
विशेषार्थत्वात् ॥ ४९ ॥**

श्रौतमागमज्ञानम्, अनुमानमुक्तलक्षणं, ताभ्यां या जायते प्रज्ञा सा सामान्यविषया । न हि शब्द-लिङ्गयोरिन्द्रियवद्विशेषप्रतिपत्तौ सामर्थ्यम्, इयं पुनर्निर्विचारवैशारद्यसमुद्भवा प्रज्ञा ताभ्यां विलक्षणा, विशेषविषय-

त्वात् ; अस्यां हि प्रज्ञायां सूक्ष्म-व्यवहित-विप्रकृष्टानामपि विशेष-
स्फुटेनैव रूपेण भासते ; अतस्तस्यामेव योगिना परप्रयत्नः कर्तव्य इत्यप-
दिष्टं भवति ॥ ४६ ॥

अस्याः प्रज्ञायाः फलमाह—

तज्जसंस्कारोऽन्यसंस्कारविरोधी ॥५०॥

तथा प्रज्ञया जनितो यः संस्कारः सोऽन्यान् संस्कारान् व्युत्थानजान्
समाधिजांश्च संस्कारान् प्रतिवर्त्ताति स्वकार्यकरणाच्चमान् करोतीत्यर्थः ;
यतस्तत्त्वरूपतया जनिताः संस्कारा बलवत्त्वादतत्त्वरूपप्रज्ञाजनितान्
संस्कारान् बाधितुं शक्नुवन्ति ; अतस्तामेव प्रज्ञामभ्यसेदित्युक्तं
भवति ॥ ५० ॥

एवं सम्यग्ज्ञातसमाधिसभिधाय असम्यग्ज्ञातं वक्तुमाह—

तस्यापि निरोधे सर्वनिरोधान्निर्वीजः

समाधिः ॥५१॥

तस्यापि सम्यग्ज्ञातस्य निरोधे विलये सति सर्वासां चित्तवृत्तीनां कारणे
प्रविलयात् न संस्कारभावा दृष्टिरुदेति, तस्यां “नेति नेति” केवलं
पर्युदसनान्निर्वीजः समाधिर्भवति, यस्मिन् सति पुरुषः स्वरूपनिष्ठः शुद्धो
भवति ॥ ५१ ॥

तत्ताधिकृतस्य योगस्य लक्षणं चित्तवृत्तिनिरोधपदानां व्याख्यानम्
अभ्यासवैराग्यलक्षणस्योपायद्वयस्य स्वरूपं भेदज्ञाभिधाय सम्यग्ज्ञातासम्यग्ज्ञात-
भेदेन योगस्य मुख्यासुख्यभेदमुक्त्वा योगाभ्यासप्रदर्शनपूर्वकं विस्तारे-
णोपायान् प्रदर्श्य सुगमोपायप्रदर्शनपरतया ईश्वरस्य स्वरूप-प्रमाण-प्रभाव-
वाचकोपासनानि तत्फलानि च निर्णीय चित्तविचेपान् तत्तत्सहभुवश्च
दुःखादीन् वित्तारेण च तत्प्रतिषेधोपायानेकतत्त्वाभ्यास-मैत्रादि-
प्रमाणायामादीन् सम्यग्ज्ञातासम्यग्ज्ञातपूर्वाङ्गभूतविषयवती प्रवृत्तिरित्यादी-
नाख्याय उपसंहारद्वारेण च समापत्तिलक्षणफलसहितां स्वस्वविषयसहितां

चोक्त्वा सम्प्रज्ञातासम्प्रज्ञातयोरुपसंहारमभिधाय सवीजपूर्वकनिर्वोज-
समाप्तिरभिहित इति व्याकृतो योगपादः । ॐ तत् सत् ।

इति महाराज-भोजदेवविरचितायां राजमार्त्तखण्डाभिधायं पातञ्जल-
वृत्तौ समाधि(योग)पादः ॥ १ ॥

अथ साधनपादः ।

तै ते दुष्प्रापयोगि-सिद्धयो येन दर्शिताः ।

उपायाः स जगन्नाथस्वाद्योऽस्तु प्रार्थितामये ॥

तदेवं प्रथमे पादे समाहितचित्तस्य सोपायं योगम् अभिधाय व्युत्थित-
चित्तस्यापि कथमुपायाभ्यासपूर्वको योगः स्वास्थ्यमुपयातीति तत्साधनानु-
ष्ठानप्रतिपादनाय क्रियायोगमाह—

तपः-स्वाध्यायेश्वरप्रणिधानानि क्रियायोगः ॥१॥

तपः शास्त्रान्तरोपदिष्टं चान्द्रायणादि, स्वाध्यायः प्रणवपूर्वाणां
मन्त्राणां जपः, ईश्वरप्रणिधानं सर्वक्रियाणां तस्मिन् परमगुरौ फल-
निरपेक्षतया समर्पणम् ; एतानि क्रियायोग इत्युच्यते ॥ १ ॥

स किमर्थम् ? इत्याह—

समाधिभावनार्थः क्लेशतनूकरणार्थश्च ॥२॥

क्लेशा वक्ष्यमाणाः, तेषां तनूकरणं स्वकार्यकरणप्रतिबन्धः, समाधि-
रुक्तलक्षणः, तस्य भावना चेतसि पुनः पुनर्निवेशनं, सा अर्थः प्रयोजनं यस्य
स तथोक्तः । एतदुक्तं भवति—एते तपःप्रभृतयोऽभ्यस्यमानाश्चित्तगतान्
अविद्यादीन् क्लेशान् शिथिलीकुर्वन्तः समाधेरूपकारकतां भजन्ते ; तस्मात्
प्रथमं क्रियायोगविधानपरेण योगिना भवितव्यमित्युपदिष्टम् ॥ २ ॥

क्लेशतनुकरणार्थं इत्युक्तं, तत्र के क्लेशाः ? इत्याह—

अविद्याऽस्मिता-राग-द्वेषाभिनिवेशाः क्लेशाः ॥३॥

अविद्यादयो वक्ष्यमाणलक्षणाः पञ्च, ते बाधनालक्षणां परितापमुप-
जनयन्तः क्लेशशब्दवाच्या भवन्ति ; ते हि चेतसि प्रवर्त्तमानाः संस्कार-
लक्षणां गुणपरिणामं द्रढयन्ति ॥ ३ ॥

सत्यपि सर्वेषां तुल्यक्लेशत्वे मूलभूतत्वादविद्यायाः प्राधान्यं प्रतिपादयि-
तुमाह—

**अविद्या चैवमुत्तरेषां प्रसुप्त-तनु-
विच्छिन्नोदाराणाम् ॥४॥**

अविद्या मोहः, अनात्मन्यात्माभिमान इति यावत्, सा चैव प्रसवभूमिः
उत्तरेषाम् अस्मितादीनां प्रत्येकं प्रसुप्त-तन्वादिभेदेन चतुर्विधानाम् ;
अतो यत्र अविद्या विपर्ययज्ञानरूपा शिथिलीभवति, तत्र क्लेशानाम्
अस्मितादीनां नोद्भवो दृश्यते, विपर्ययज्ञानसङ्गावे च तेषामुद्भवदर्शनात्
स्थितमेव मूलत्वमविद्यायाः । प्रसुप्त-तनु-विच्छिन्नोदाराणामिति—तत्र ये
क्लेशाश्चित्तभूमौ स्थिताः प्रबोधकाभावे स्वकार्यं नारभन्ते, ते प्रसुप्ता
इत्युच्यते । यथा—बालावस्थायां बालस्य हि वासनारूपाः स्थिताः अपि
क्लेशाः प्रबोधकसहकार्यभावे नाभिव्यज्यन्ते । तनवो ये स्वस्वप्रतिपक्ष-
भावनया शिथिलीकृतकार्यसम्पादनशक्तयो वासनोऽवशिष्टतया चेतस्येव-
स्थिताः प्रभूतां सामग्रीमुत्तरेण स्वकार्यमारब्धुमक्षमाः । यथा—अभ्यास-
वतो योगिनः । ते विच्छिन्ना ये केनचित् बलवता क्लेशेनाभिभूतशक्तय-
स्तिष्ठन्ति । यथा—द्वेषावस्थायां रागः, रागावस्थायां वा द्वेषः, न ह्यनयोः
परस्परविरुद्धयोर्युगपत् सम्भवोऽस्ति । उदारा ये प्राप्तसहकारिसिद्धिधयः स्व
स्वं कार्यमभिनिर्वर्त्तयन्ति । यथा—सदैव योगपरिपश्यिनः । व्युत्थान-
दशायाम् एषां प्रत्येकं चतुर्विधानामपि मूलभूतत्वेन स्थिताऽप्यविद्या
अन्वयित्वेन प्रतीयते ; न हि क्वचिदपि क्लेशानां विपर्ययान्वय-
निरपेक्षाणां स्वरूपमुपलभ्यते ; तस्मात् मिथ्याज्ञानरूपायाम् अविद्यायां

सम्यग्ज्ञानेन निर्वर्त्तितायां दग्धवीजकल्याणाम् एषां न क्वचित् प्ररोहः
अस्ति ; अतोऽविद्यानिमित्तत्वमविद्याऽन्वयश्चैतेषां निश्चीयते ; अतः सर्वेऽपि
अविद्याव्यपदेशभाजः ; सर्वेषां च क्लेशानां चित्तविक्षेपकारित्वात् योगिना
प्रथममेव तदुच्छेदे यतः कार्य्य इति ॥ ४ ॥

अविद्यालक्षणमाह—

अनित्याशुचिदुःखानात्मसु नित्यशुचि-

सुखात्मव्यातिरविद्या ॥ ५ ॥

अतस्मिंस्तत्प्रतिभासोऽविद्या इत्यविद्यायाः सामान्यलक्षणं, तस्या
एव भेदप्रतिपादनम्—अनित्येषु घटादिषु नित्यत्वाभिमानोऽविद्या इति
उच्यते । एवमशुचिषु कायादिषु शुचित्वाभिमानः, दुःखेषु विषयेषु
सुखाभिमानः, अनात्मशरीरे आत्माभिमानः । एतेन अपुण्ये दुःखभ्रमो-
ऽनघंऽर्थभ्रमो व्याख्यातः ॥ ५ ॥

आस्मितां लक्षयितुमाह—

दृग्-दर्शनशक्त्योरेकात्मतेवास्मिता ॥ ६ ॥

दृक्शक्तिः पुरुषः, दर्शनशक्तिः रजस्तमोभ्यामर्नाभभूतः सात्त्विकः
परिणामोऽन्तःकरणरूपः, अनयोः भोक्तृ-भोग्यत्वेन अजड-जडत्वेनात्यन्त-
भिन्नरूपयोरेकताऽभिमानोऽस्मिता इति उच्यते । यथा प्रकृतिवता (?)
कर्तृ भोक्तृत्वरहितेनापि कर्त्ताऽहं भोक्ताऽहमित्यभिमन्यते, सोऽयमस्मिता
विपर्य्यासः क्लेशः ॥ ६ ॥

रागस्य लक्षणमाह—

सुखानुशयी रागः ॥ ७ ॥

सुखमनुशेते इति सुखानुशयी, सुखज्ञस्य सुखानुस्मृतिपूर्वकः सुख-
साधनेषु दृष्टारूपो गर्ह्यः रागसंज्ञकः क्लेशः ॥ ७ ॥

द्वेषलक्षणमाह—

दुःखानुशयी द्वेषः ॥ ८ ॥

दुःखमुक्तलक्षणं, तदभिज्ञस्य तदनुस्मृतिपूर्वकं तत्साधनेषु अनभि-
लषती योऽयं निन्दात्मकः क्रोधः स द्वेषलक्षणः क्लेशः ॥ ८ ॥

अभिनिवेशस्य लक्षणमाह—

स्वरसवाही विदुषोऽपि तथा रुढोऽभिनिवेशः ॥६॥

पूर्वजन्मानुभूतमरणदुःखानुभववासनावलाङ्गयरूपः समुपजायमानः शरीरविषयादिभिर्मम वियोगो मा भूदिति अन्वहसनुबन्धरूपः सर्वस्यैव आ-क्रमेर्द्रष्टव्यन्तं निमित्तमन्तरेण प्रवर्तमानोऽभिनिवेशाख्यः क्लेशः ॥६॥

तदेवं व्युत्थानस्य क्लेशात्मकत्वादकाग्रताऽऽयासकामिन प्रथमं क्लेशाः परिहर्तव्याः ; न चाज्ञातानां तेषां परिहारः कर्तुं शक्य इति तज्-ज्ञानाय तेषाम् उद्देश्यं लक्षणं चैवं विभागश्चाभिधाय स्थूल-सूक्ष्मभेद-भिन्नानां तेषां प्रहाराणोपायविभागमाह—

ते प्रतिप्रसवहेयाः सूक्ष्माः ॥ १० ॥

ते सूक्ष्माः क्लेशाः, ये वासनारूपेणैव स्थिताः स्ववृत्तिरूपं परिणाम-मारभन्ते, ते प्रतिप्रसवेन प्रतिलोमपरिणामेन हेयास्त्यक्तव्याः ; स्वकारणे-ऽस्मितायां कृतार्थं सवासनं चित्तं यदा प्रविष्टं भवति, तदा कुतस्तेषां निर्मूलानां सम्भवः ? ॥ १० ॥

स्थूलानां हानीपायमाह—

ध्यानहेयास्तद्वृत्तयः ॥ ११ ॥

तेषां क्लेशानामारब्धकार्याणां याः सुख-दुःख-मोहात्मिका वृत्तयः, ता ध्यानहेया ध्यानेन चित्तैकाग्रतालक्षणेन हातव्या इत्यर्थः । चित्तपरि-कर्माभ्यासमात्रेणैव स्थूलवृत्तासां निवृत्तिर्भवति ; यथा—दस्तादौ स्थूलो मलः प्रचालनमात्रेणैव निवर्तते, यस्तत्र सूक्ष्मांशः स तैस्तेरुपायैरनल-प्रभृतिभिरेव निवर्त्तयितुं शक्यते ॥ ११ ॥

एवं क्लेशानां तत्त्वमभिधाय कर्माशयस्य तदभिधातुमाह—

क्लेशमूलः कर्माशयो दृष्टादृष्टजन्मवेदनीयः ॥ १२ ॥

कर्माशय इत्यनेन स्वरूपं तस्याभिहितम् ; अतो वासनारूपाख्येव कर्माणि क्लेशमूलः इत्यनेन कारणमभिहितं, यतः कर्माणां शुभाशुभानां क्लेशा एव निमित्तम् । दृष्टादृष्टजन्मवेदनीय इत्यनेन फलमुक्तम्, अस्मिन्नेव जन्मनि अनुभवनीयो दृष्टजन्मवेदनीयः ; जन्मान्तरानुभवनीयः अदृष्ट-

जन्मवेदनीयः ; तथा हि, कानिचित् पुण्यानि देवताऽऽराधनादीनि
तौत्रसंवेगेन कृतानि इहैव जन्मानि जात्यायुर्भोगलक्षणं फलं प्रयच्छन्ति ।
यथा—नन्दोश्चरस्य भगवन्महेश्वराराधनवलादिहैव जन्मानि जात्यादयो
विशिष्टाः प्रादुर्भूताः । एवमन्येषां विश्वामित्रादीनां तपःप्रभावात्
जात्यायुषो । केषाञ्चिज्जातिरेव ; तथा तौत्रसंवेगेन दुष्टकर्मकृतां
नहुषादीनां जात्यन्तरादिपरिणामः ; उर्वश्याश्च कार्तिकेयवने लता-
रूपतया ; एवं व्यस्त-समस्तत्वेन यथाथोक्तं योज्यमिति ॥ १२ ॥

इदानीं कर्माशयस्य स्वमेदभिन्नस्य स्वमेदभिन्नं फलमाह—

सति मूले तद्विपाको जात्यायुर्भोगाः ॥ १३ ॥

मूलमुक्तलक्षणाः क्लेशाः, तेष्वनभिभूतेषु सत्सु कर्मणां कुशला-
कुशलरूपाणां विपाकः फलं जात्यायुर्भोगा भवन्ति । जातिर्भुङ्ग्यादिः,
आयुश्चिरकालम् एकशरीरसम्बन्धः, भोगा विप्रया इन्द्रियाणि सुख-
संवित् दुःखसंवित् । सुख-दुःखादीनि कर्मकरणभावबोधनव्युत्पत्त्या भोग-
शब्दस्य इतरत्वे तात्पर्यम् ; चित्तभूमौ अनादिकालसञ्चिताः कर्मवासना
यथा यथा पाकमुपयान्ति, तथा तथा गुणप्रधानभावेन स्थिता
जात्यायुर्भोगलक्षणं स्वकार्यसारभन्ते ॥ १३ ॥

उक्तानां कर्मफलत्वेन जात्यादीनां स्वकारणकर्मानुसारिणां कार्य-
कर्तृत्वमाह—

ते ह्लाद-परितापफलाः पुण्यापुण्यहेतुत्वात् ॥ १४ ॥

ह्लादः सुखं, परितापो दुःखं, तौ फलं येषां ते तथोक्ताः, पुण्यं
कुशलं कर्म, तद्विपरीतमपुण्यं, ते कर्मणी कारणं येषां तेषां भावस्तस्मात् ।
एतदुक्तं भवति—पुण्यकर्माख्या जात्यायुर्भोगा ह्लादफलाः, अपुण्यकर्मा-
ख्यास्तु परितापफलाः, एतच्च प्राणिमात्रापेक्षतया द्वैविध्यम् ॥ १४ ॥

योगिनस्तत् सर्वं दुःखमित्याह—

परिणामतापसंस्कारदुःखैर्गुणवृत्तिविरोधाच्च

दुःखमेव सर्वं विवेकिनः ॥ १५ ॥

विवेकिनः परिणतक्लेशादिविवेकस्य दृश्यमात्रं सकलमेव भोगसाधनं

सविप्रं स्वादन्नमिव दुःखमेव प्रतिकूलवेदनीयमेवेत्यर्थः ; यस्मादत्यन्तमि-
जात्यो योगी दुःखदेशेनाप्युद्भिजते ; यथा—अक्षिपलमूर्णातन्तुस्पर्शमाक-
ण्णैव महतीं पीडामनुभवति, नेतरदङ्गं, तथा विवेकी स्वल्पदुःखानुबन्धे-
नापि उद्भिजते । कथम् ? इत्याह—परिणाम-ताप-संस्कारदुःखैर्विषयाणा-
मुपभुज्यमानानां यथायथं गर्हाविवृद्धेरुदप्राप्तिकृतस्य सुख-दुःखस्य
अपरिहार्यतया दुःखान्तरसाधनत्वात् नास्त्येव सुखरूपतेति परिणाम-
दुःखत्वम् । उपगृह्यमाणेषु सुखसाधनेषु तत्प्रतिपत्त्यनं प्रति द्वेषस्य
सर्वदेवावस्थितत्वात् सुखानुभवकालेऽपि तापदुःखं दुष्परिहरमिति
तापदुःखता । संस्कारदुःखन्तु अभिमतानभिमतविषयसन्निधाने सुख-
संवित् दुःखसंविद्योपजायमाना तथाविधमेव सूक्ष्मे संस्कारमारभते,
संस्काराच्च पुनस्तथाविवसंविदनुभव इत्यपरिमितसंस्कार उत्पत्तिद्वारेण
सर्वस्यैव दुःखानुवेधाद्दुःखत्वम् । एवमुक्तं भवति—क्लेशकर्माशयविपाक-
संस्कारानुच्छेदात् सर्वस्यैव दुःखत्वम् । गुणवृत्तिविरोधाच्चेति—गुणानां
सत्त्वरजस्तमसां या वृत्तयः सुख-दुःख-सौहृद्रूपाः परस्परमभिभाष्याभि-
भावकत्वेन विहृता जायन्ते, तासां सर्वविव दुःखानुवेधाद्दुःखत्वम् ।
एवमुक्तं भवति—ऐकान्तिकीमात्यन्तिकोच्च दुःखनिवृत्तिमिच्छतो
विवेकिन उक्तरूपकारणचतुष्टयाः सर्वे विषया दुःखरूपतया प्रवि-
भान्ति ; तस्माच्च सर्वकर्मविपाकी दुःखरूप एवेत्युक्तं भवति ॥ १५ ॥

तदेवमुक्तस्य क्लेशकर्माशयविपाकराशेरविद्याप्रभवत्वात् अविद्यायाश्च
मिथ्याज्ञानरूपतया सम्यग्ज्ञानोच्छेद्यत्वात् सम्यग्ज्ञानस्य च ससाधन-
हेयोपादेयावधारणरूपत्वात् तदभिधानमाह—

हेयं दुःखमनागतम् ॥ १६ ॥

भूतस्यातिक्रान्तत्वात्, अनुभूयमानस्य त्यक्तुमशक्यत्वादननागतमेव
संसारदुःखं हातव्यमित्युक्तं भवति ॥ १६ ॥

हेयहेतुमाह—

द्रष्टृ-दृश्ययोः संयोगो हेयहेतुः ॥ १७ ॥

द्रष्टा चिरूपः स्वरूपः, दृश्यं बुद्धिसत्त्वं, तयोरविवेकख्यातिपूर्वको योऽसौ

योगो भोक्तृ-भोग्यत्वेन सन्निधानं, हेतुस्य दुःखस्य गुणपरिणामरूपस्य
संसारस्य हेतुः कारणं, तन्निवृत्त्या संसारनिवृत्तिर्भवति इत्यर्थः ॥ १७ ॥

द्रष्टृ-दृश्ययोः संयोग इत्युक्तं, तत्र दृश्यस्य स्वरूपं कार्यं प्रयोजनञ्चाह—

**प्रकाश क्रिया-स्थितिशीलं भूतेन्द्रियात्मकं
भोगापवर्गार्थं दृश्यम् ॥ १८ ॥**

प्रकाशः सत्त्वस्य धर्मः, क्रिया प्रवृत्तिरूपा रजसः, स्थितिर्नियमरूपा
तमसः, ताः प्रकाश-क्रिया-स्थितयः शीलं स्वाभाविकं रूपं यस्य तत्तथा-
विधमिति स्वरूपमस्य निर्दिष्टं, भूतेन्द्रियात्मकमिति—भूतानि स्थूलसूक्ष्म-
भेदेन पृथिव्यादीनि गन्धतन्मात्रादीनि च द्विविधानि, इन्द्रियाणि
बुद्धीन्द्रिय-कर्मेन्द्रियान्तःकरणभेदेन त्रिविधानि, उभयमेतत् ग्राह्य-ग्रहण-
रूपम्, आत्मा स्वरूपाभिन्नः परिणामो यस्य तत्तथाविधमिच्छनेनास्य कार्य-
सुक्तं, भोगः कथितलक्षणः, अपवर्गो विवेकख्यातिपूर्विका संसारनिवृत्तिः,
तौ भोगापवर्गौ अर्थः प्रयोजनं यस्य तत्तथाविधं दृश्यमित्यर्थः ॥ १८ ॥

तस्य दृश्यस्य नानाऽवस्थारूपपरिणामालोकस्य हेतुत्वेन ज्ञातव्यत्वात्
तदवस्थाः कथयितुमाह—

विशेषाविशेषलिङ्गमात्रालिङ्गानि गुणपर्वाणि ॥ १९ ॥

गुणानां पर्वाण्यवस्थाविशेषाश्चत्वारो ज्ञातव्या इत्युपदिष्टं भवति ;
तत्र विशेषा महाभूतेन्द्रियाणि, अविशेषास्तन्मात्रान्तःकरणानि, लिङ्गमात्रं
बुद्धिः, अलिङ्गमव्यक्तमित्युक्तं, सर्वत्र विशुद्धरूपस्याव्यक्तस्याव्ययत्वेन
प्रत्यभिज्ञानादवश्यं ज्ञातव्यत्वेन योगकाले चत्वारि पर्वाणि
निर्दिष्टानि ॥ १९ ॥

एवं हेतुत्वेन प्रथमं दृश्यस्य ज्ञातव्यत्वेन तदवस्थासहितं व्याख्याय
उपादेयं द्रष्टारं वक्तुमाह—

द्रष्टा दृशिमात्रः शुद्धोऽपि प्रत्ययानुपश्यः ॥ २० ॥

द्रष्टा पुरुषः, दृशिमात्रश्चेतनामात्रं, मात्रग्रहणं धर्मधर्मिनिरासार्थम् ;
किञ्चिच्चैतनामालनो धर्ममिच्छन्ति ; स शुद्धोऽपि परिणामित्वाद्य-

भावेन सुप्रतिष्ठोऽपि, प्रत्ययानुपश्यः प्रत्यया विषयोपरक्तानि विज्ञानानि,
तानि तु अव्यवधानेन प्रतिसङ्गमाद्यभावेन पश्यति । एतदुक्तं भवति—
जातविषयोपरागायामेव बुद्धौ सन्निधिसात्वेणैव पुरुषस्य द्रष्टृत्वमिति ॥२०॥

स एव भोक्तव्याह—

तदर्थ एव दृश्यस्यात्मा ॥ २१ ॥

दृश्यस्य प्रागुक्तलक्षणस्य य आत्मा यत् स्वरूपं तदर्थ एव ; तस्य
पुरुषार्थभोक्तृत्वसम्पादनं नाम स्वार्थपरिहारेण प्रयोजनं, न हि प्रधानं
प्रवर्तमानम् आत्मनः किञ्चित् प्रयोजनमपेक्ष्य प्रवर्तते, किन्तु पुरुषस्य
भोक्तृत्वं सम्पादयितुमिति । “भोगं सम्पादयामि” इति क्वचित्
पाठः ॥ २१ ॥

यद्येवं पुरुषस्य भोगसम्पादनमेव प्रयोजनं, तदा सम्पादिते तस्मिन्
तत् निष्प्रयोजनं विरतव्यापारं स्यात्, तस्मिंश्च परिणामशून्ये शुद्धत्वात्
सर्वे द्रष्टारो बन्धरहिताः स्युः, ततश्च संसारोक्तेर्दृष्ट्याशङ्काह—

कृतार्थं प्रति नष्टमप्यनष्टं तदन्यसाधारणत्वात् ॥ २२ ॥

यद्यपि विवेकख्यातिपर्यन्तात् भोगसम्पादनात् कमपि कृतार्थं
पुरुषं प्रति तन्नष्टं विरतव्यापारं, तथाऽपि सर्वपुरुषसाधारणत्वात् अन्यान्
प्रति अनष्टव्यापारमवतिष्ठते, ततः प्रधानस्य सकलभोक्तृसाधारणत्वात् न
कदाचिदपि विनाशः, एकस्य मुक्तौ वा न सर्वमुक्तिप्रसङ्ग इत्युक्तं
भवति ॥ २२ ॥

दृश्य-द्रष्टारौ व्याख्याय संयोगं व्याख्यातुमाह—

स्व-स्वामिशक्तयोः स्वरूपोपलब्धिहेतुः संयोगः ॥ २३ ॥

कार्यद्वारेण अस्य लक्षणं करोति । स्वशक्तिर्दृश्यस्य स्वभावः, स्वामि-
शक्तिर्द्रष्टुः स्वरूपं, तयोर्द्वयोरपि संवेद्य-संवेदकत्वेन व्यवस्थितयोर्था
स्वरूपोपलब्धिस्तस्याः कारणं यः स संयोगः ; स च सहजो भोग्य-भोक्तृ-
भावस्वरूपान्वयः, न हि तयोर्नित्ययोर्व्यापकयोः स्वरूपादतिरिक्तः
क्वश्चित् संयोगः, यदेव भोग्यस्य भोग्यत्वं भोक्तृश्च भोक्तृत्वमनादिसिद्धं स
एव संयोगः ॥ २३ ॥

तस्यापि कारणमाह—

तस्य हेतुरविद्या ॥ २४ ॥

या पूर्वे विपर्ययात्मिका मोहरूपाऽविद्या व्याख्याता, सा तस्य विवेकाख्यातिरूपस्य संयोगस्य कारणं हेयं हानक्रिया कर्माच्यते ॥ २३ ॥

किं पुनस्तद्धानम् ? इत्याह—

तदभावे संयोगाभावो हानं तदृशैः कैवल्यम् ॥ २५ ॥

तस्या अविद्यायाः स्वरूपविरुद्धेन सम्यग्ज्ञानेन उन्मूलितायाः योऽयमभावस्तस्मिन् सति तत्कार्यस्य संयोगस्याप्यभावः, तत् हानमित्युच्यते । अयमर्थः,—नेतस्य अमूर्तवस्तुनः विभागो युज्यते, किन्तु जातायां विवेकख्यातौ अविवेकनिमित्तः संयोगः स्वयमेव निवर्तते इति तस्य हानं, यदेव च संयोगस्य हानं तदेव नित्यं कैवल्यस्यापि पुरुषस्य कैवल्यं व्यपदिश्यते, तदेवं दृश्यसंयोगस्य च स्वरूपं कारणं कार्यव्याभिहितम् ॥ २५ ॥

अथ हानोपायकथनद्वारेण उपादेयकारणमाह—

विवेकख्यातिरविप्लवा हानोपायः ॥ २६ ॥

अन्ये गुणाः, अन्यः पुरुष इत्येवंविधस्य विवेकस्य या ख्यातिः साऽस्य हानस्य दृश्यदुःखपरित्यागस्योपायः कारणं, कीदृशी? अविप्लवा—न विद्यते विप्लवो विच्छेदान्तराऽन्तराऽच्युत्यानरूपो यस्याः स अविप्लवा । इदमत्र तात्पर्यं—प्रतिपक्षभावनावलादविद्याप्रलये निवृत्तकर्तृत्व-भोक्तृत्वाभिमानाया रजस्तमोमलानभिभूताया बुद्धेरन्तर्मुखा या चिच्छाया-सङ्क्रान्तिः सा विवेकख्यातिरुच्यते ; तस्याः सन्ततत्वेन प्रवृत्तायां सत्यां दृश्यस्याधिकारनिवृत्तेर्भवत्येव कैवल्यम् ॥ २६ ॥

उत्पन्नविवेकख्यातेः पुरुषस्य यादृशी प्रज्ञा भवति तां कथयन् विवेकख्यातेरेव स्वरूपमाह—

तस्य सप्तधा प्रान्तभूमिप्रज्ञा ॥ २७ ॥

तस्योत्पन्नविवेकज्ञानस्य, ज्ञातव्य-विवेकरूपा प्रज्ञा प्रान्तभूमौ सकल-मालम्बनसमाधिपर्यन्तं सप्तप्रकारा भवन्तीत्यर्थः । तत्र कार्यविमुक्ति-

रूपाश्चतुःप्रकाराः,— ज्ञातं मया ज्ञेयं न ज्ञातव्यं किञ्चिदस्ति, क्षीणा मे
 क्षेणा न किञ्चित् चैतव्यमस्ति, अधिगतं मया ज्ञानं, प्राप्ता मया विवेक-
 ख्यातिरिति प्रत्य शान्तरपरिहारेण तस्यामवस्थायाम् ईदृश्येव प्रज्ञा जायते,
 ईदृशौ प्रज्ञा कार्यविषयं निर्मलं ज्ञानं, कार्यविमुक्तिरित्युच्यते । चित्त-
 विमुक्तिस्त्रिधा—चरितार्था मे बुद्धिः, गुणा हताधिकारा गिरिशिखर-
 निपतिता इव ग्रावा न पुनः स्थितिं यास्यन्ति स्वकारणे, प्रविलयाभि-
 मुखानां गुणानां मोहामिधानमूलकारणाभावात् निव्ययोजनत्वाच्चासीपां
 कुतः प्ररोहो भवेत् ? स्वस्थीभूतश्च मे समाधिः, तस्मिन् सति स्वरूपप्रतिष्ठो-
 ऽहमिति ईदृशौ प्रकारा चित्तविमुक्तिः । तदेवमोदृश्यां सप्तविधभूमि-
 प्रज्ञायामुपजातायां पुरुषः केवल इत्युच्यते ॥ २७ ॥

विवेकख्यातिः संयोगाभावहेतुरित्युक्तं, तस्यास्तु उत्पत्तौ किं
 निमित्तम् ? इत्याह—

योगाङ्गानुष्ठानादशुद्धिचये ज्ञानदीप्ति-

रा-विवेकख्यातेः ॥ २८ ॥

योगाङ्गानि वक्ष्यमाणानि, तेषामनुष्ठानात् ज्ञानपूर्वकाभ्यासात् आ-
 विवेकख्यातेरशुद्धिचये चित्तसत्त्वस्य प्रकाशावरणरूपक्लेशात्मकाशुद्धिचये
 या ज्ञानदीप्तिः, तारतम्येन सात्त्विकः परिणामो विवेकख्यातिपर्यन्तस्तस्याः
 ख्यातिर्हेतुरित्यर्थः ॥ २८ ॥

योगाङ्गानामनुष्ठानादशुद्धिचये इत्युक्तं, कानि पुनस्तानि योगाङ्गानि ?
 इति तेषामुद्देशमाह—

यम-नियमासन-प्राणायाम-प्रत्याहार-धारणा-ध्यान-

समाधयोऽस्यैवाङ्गानि ॥ २९ ॥

इह कानिचित् समाधेः साक्षादुपकारकाणि, यथा धारणादीनि ;
 कानिचित् प्रतिपक्षभूहिंसादिवितर्कान्मूलनद्वारेण समाधिमुपकुर्वन्ति,
 यथा यमादयः ; तत्र आसनादीनामुत्तरोत्तरमुपकारकत्वं, तत् यथा—
 सत्यासनजये प्राणायामस्यैर्यम् ; एवमुत्तरतापि योज्यम् ॥ २९ ॥

क्रमेणैषां स्वरूपमाह—

अहिंसा-सत्यास्तेय-ब्रह्मचर्यापरिग्रहा यमाः ॥ ३० ॥

तत्र प्राणवियोगप्रयोजनं व्यापारो हिंसा, सा च सर्वानर्थहेतुः, तदभावोऽहिंसा । हिंसायाः सर्वप्रकारेणैव परिहार्यत्वात् प्रथमं तदभावरूपाया अहिंसाया निर्देशः । सत्यं वाङ्मनसोर्धर्मार्थत्वम् । स्तेयं परस्वापहरणं, तदभावोऽस्तेयम् । ब्रह्मचर्यमुपस्थनियमः । अपरिग्रहो भोगसाधनानामनङ्गीकारः । ते एतेऽहिंसादयः पञ्च यमशब्दवाच्या योगाङ्गत्वेन निर्दिष्टाः ॥ ३० ॥

एषां विशेषमाह—

एते तु जाति-देश-काल-समयानवच्छिन्नाः

सार्वभौमा महाव्रतम् ॥ ३१ ॥

जातिब्राह्मणत्वादिः, देशस्तीर्थादिः, कालश्चतुर्दश्यादिः, समयौ ब्राह्मणप्रयोजनादिः, एतैश्चतुर्भिरनवच्छिन्नाः पूर्वोक्ता अहिंसादयो यमाः सर्वासु क्षिप्तादिषु चित्तभूमिषु भवा महाव्रतमित्युच्यते ; तद्वयथा—ब्राह्मणं न हनिष्यामि, तीर्थं न कञ्चन हनिष्यामि, चतुर्दश्यां न हनिष्यामि, देवब्राह्मणप्रयोजनव्यतिरेकेण कमपि न हनिष्यामि इत्येवं चतुर्विधावच्छेदव्यतिरेकेण किञ्चित् क्वचित् कदाचित् कस्मिंश्चिदर्थं न हनिष्यामीत्यनवच्छिन्नाः । एवं सत्यादिषु यथादीर्घं योज्यम् ; इत्यमनियतौक्यताः सामान्येनैव प्रवृत्तं महाव्रतमित्युच्यते, न पुनः परकीयपरिच्छिन्नावधारणम् ॥ ३१ ॥

नियमानाह—

शौच-सन्तोष-तपः-स्वाध्यायेश्वरप्रणिधानानि

नियमाः ॥ ३२ ॥

शौचं द्विविधं—वाह्यमाभ्यन्तरञ्च ; वाह्यं मृज्जलादिभिः कायादिप्रक्षालनम्, आभ्यन्तरं मैत्र्यादिभिश्चित्तमलानां प्रक्षालनम् । सन्तोषः

स्तुष्टिः । शेषाः प्रागेव कृतव्याख्यानाः । एते शौचादयो नियमशब्द-
वाच्याः ॥ ३२ ॥

कथमेषां योगाङ्गत्वम् ? इत्याह—

वितर्कबाधने प्रतिपक्षभावनम् ॥ ३३ ॥

वितर्क्यन्ते इति वितर्का योगपरिपन्थिनो हिंसादयः, तेषां प्रतिपक्ष-
भावेन सति यदा बाधा भवति, तदा योगः सुकरो भवतीति भव-
त्येव यम-नियमयोर्योगाङ्गत्वम् ॥ ३३ ॥

इदानीं वितर्काणां स्वरूपं भेदप्रकारं फलञ्च क्रमेणाह—

**वितर्का हिंसादयः कृत-कारितानुमोदिता
लोभ-क्रोध-मोहपूर्विका मृदु-मध्याधिमात्रा दुःखा-
ज्ञानानन्तफला इति प्रतिपक्षभावनम् ॥ ३४ ॥**

एते पूर्वोक्ता हिंसादयः प्रथमं त्रिधा भिद्यन्ते, कृत-कारितानुमोदन-
भेदेन ; तत्र स्वयं निष्पादिताः कृताः ; “कुरु कुरु” इति प्रयोजक-
व्यापारेण समुत्पादिताः कारिताः ; अन्येन क्रियमाणाः साध्यङ्गीकृता
अनुमोदिताः । एतच्च त्रैविध्यं परस्परं व्यामोहनिराकरणावधारणा-
योच्यते, अन्यथा मन्दमतिरेवं मन्यते—मया त्वयि न कृतेति नास्ति
मे दोषः । एतेषां कारणप्रतिपादनाय लोभ-क्रोध-मोहा इति—यद्यपि
लोभः प्रथमं निर्दिष्टः, तथाऽपि सर्वक्लेशानां मोहस्य अनात्मनि आत्माभि-
मानलक्षणस्य निदानत्वात्, तस्मिन् सति स्व-परविभागपूर्वकत्वेन
लोभक्रोधादीनामुद्भवात् मूलत्वमवसेयं, मोहपूर्विका दोषजातिः
इत्यर्थः । लोभस्तृष्णा, क्रोधः कृत्याकृत्यविवेकोन्मूलकः प्रज्वलनात्मक-
श्चित्तधर्मः । प्रत्येकं कृतादिभेदेन द्विप्रकारा अपि हिंसादयो मोहादि-
कारणत्वेन त्रिधा भिद्यन्ते । एषामेव पुनरवस्थाभेदेन त्रैविध्यमाह,
मृदु-मध्याधिमात्राः,—मृदुवो मन्दाः, न तीव्रा नापि मन्दा मध्याः,
अधिमात्रास्तोत्राः । पाश्चात्या नवभेदा इत्थं त्रैविध्ये सति सप्तविंशति-
र्भवति । मृदादीनामपि प्रत्येकं मृदु-मध्याधिमात्रभेदात् त्रैविध्यं
सम्भवति, तत् यथायोगं योज्यम् । तत् यथा—मृदुमृदुः, मृदुमध्यः, मृदुतीव्र

इति । एषां फलमाह—दुःखाज्ञानानन्तफलाः दुःखं प्रतिकूलतयाऽवभासमानो राजसश्चित्तधर्मः । अज्ञानं मिथ्याज्ञानं संशय-विपर्ययरूपं, ते दुःखाज्ञाने अनन्तमपरिच्छिन्नं फलं येषां तथोक्ताः । इत्थं तेषां स्वरूपकारणादिभेदेन ज्ञातानां प्रतिपक्षभावनया योगिना परिहारः कर्तव्य इत्युपदिष्टं भवति ॥ ३४ ॥

एषाम् अभ्यासवशात् प्रकर्षमागच्छताम् अनुनिष्पादन्यः सिद्धयो यथा भवन्ति तथा क्रमेण प्रतिपादयितुमाह—

अहिंसाप्रतिष्ठायां तत्सन्निधौ वैरत्यागः ॥ ३५ ॥

तस्य अहिंसां भावयतः, सन्निधौ सहजविरोधिनामप्यहिंनकुलादीनां वैरत्यागः निर्मत्सरतयाऽवस्थानं भवति, हिंस्रस्वभावा अपि हिंसां त्यजन्तीत्यर्थः ॥ ३५ ॥

सत्याभ्यासवतः किं भवति ? इत्याह—

सत्यप्रतिष्ठायां क्रियाफलाश्रयत्वम् ॥ ३६ ॥

क्रियमाणः हि क्रिया यागादिकाः फलं स्वर्गादिकं प्रयच्छन्ति । तस्य तु सत्याभ्यासवती योगिनस्तथा सत्यं प्रकल्पते, यथा स क्रियायाम-कृतायामपि योगी फलमाप्नोति, तद्वचनात् यस्य कस्यचित् क्रियाम-कुर्वतोऽपि फलं स्वर्गादिकं प्रयच्छन्ती भवन्तीत्यर्थः ॥ ३६ ॥

अस्तेयाभ्यासवतः फलमाह—

अस्तेयप्रतिष्ठायां सर्वरत्नोपस्थानम् ॥ ३७ ॥

अस्तेयं यदा अभ्यस्यति, तदा अस्य तत्प्रकर्षान्निरभिलाषस्यापि सर्वतो दिव्यानि रत्नानि उपतिष्ठन्ते ॥ ३७ ॥

ब्रह्मचर्याभ्यासस्य फलमाह—

ब्रह्मचर्यप्रतिष्ठायां वीर्य्यलाभः ॥ ३८ ॥

यः किल ब्रह्मचर्यमभ्यस्यति, तस्य तत्प्रकर्षान्निरतिशयं वीर्य्यं सामर्थ्यमाविर्भवति ; वीर्य्यनिरोधे हि ब्रह्मचर्य्यस्य प्रकर्षाच्छरीरेन्द्रियमनस्यवैर्य्यं प्रकर्षमागच्छति ॥ ३८ ॥

अपरिग्रहस्य फलमाह—

अपरिग्रहस्थैर्यं जन्मकथन्तासम्बोधः ॥ ३६ ॥

कथमित्यस्य भावः कथन्ता, जन्मनः कथन्ता जन्मकथन्ता, तस्याः सम्बोधः सम्यग्ज्ञानं, जन्मान्तरे कौऽहमासम्? कौटुशः? किं-कार्यकारि? इति जिज्ञासायां सर्वमेव सम्यक् जानातीत्यर्थः । न केवलं भोगसाधन-परिग्रह एव परिग्रहः, यावदात्मनः शरीरपरिग्रहोऽपि परिग्रहः, भोगसाधनत्वाच्छरीरस्य; तस्मिन् सति रागानुबन्धात् वह्निर्मुखायामिव प्रवृत्तौ न तात्त्विकज्ञानप्रादुर्भावः । यदा पुनः शरीरादिपरिग्रहनैर-पेक्ष्येण माध्यस्थामवलम्बते, तदा माध्यस्थस्य रागादित्यागालोकौ ज्ञान-हेतुर्भवत्येव पूर्वापरजन्मसम्बोधः ॥ ३६ ॥

उक्ता यमानां सिद्धयः; अथ नियमानाह—

शौचात् स्वाङ्गजुगुप्सा परैरसंसर्गः ॥ ४० ॥

यः शौचं भावयति, तस्य स्वाङ्गेष्वपि कारणस्वरूपपर्यालोचनद्वारेण जुगुप्सा घृणा समुपजायते; अशुचिरयं कायः, नात्माग्रहः कार्य्य इति; अमुनैव हेतुना परैरन्येष्ट कायवद्भिः असंसर्गः सम्पर्काभावः, परिवर्जन-मित्यर्थः; यः किल स्वमेव कार्य्यं जुगुप्सते तत्तदवयवदर्शनात्, स कथं परकीयेस्तथाभूतैश्च कायेः संसर्गमनुभवति? ॥ ४० ॥

शौचफलान्तरमाह—

**सत्त्वशुद्धि-सौमनस्यैकाग्रतेन्द्रियजयात्म-
दर्शनयोग्यत्वानि च ॥ ४१ ॥**

भवन्तीति वाक्यशेषः । सत्त्वं प्रकाश-सुखाद्यात्मकं, तस्य शुद्धिः रजस्तमोभ्यामनभिभवः । सौमनस्यं खेदाननुभवेन मानसी प्रीतिः । एकाग्रता नियतविषये चेतसः स्थैर्यम् । इन्द्रियजयो विषयपराङ्मुखा-णामिन्द्रियाणाम् आत्मनि अवस्थानम् । आत्मदर्शने विवेकख्यातिरूपे, चित्तस्य योग्यत्वं समर्थत्वं, शौचाभ्यासवत् एव एते सत्त्वशुद्धादयः क्रमेण

प्रादुर्भवन्ति ; तथा हि, सत्त्वगुहेः सौमनस्यं, सौमनस्यादेकाग्रता,
एकाग्रताया इन्द्रियजयः, तस्मादात्मदर्शनयोग्यतेति ॥ ४१ ॥

सन्तोषाभ्यासस्य फलमाह—

सन्तोषादनुत्तमः सुखलाभः ॥ ४२ ॥

सन्तोषप्रकर्षे योगिनः तथाविधमान्तरं सुखमाविर्भवति, यस्य ब्राह्मं
विषयसुखं शतांशेनापि न समम् ॥ ४२ ॥

तपसः फलमाह—

कायेन्द्रियसिद्धिरशुद्धिचयात्तपसः ॥ ४३ ॥

तपः समभ्यस्यमानस्य चेतसः क्लेशादिलक्षणाशुद्धिचयद्वारेण काये-
न्द्रियाणां सिद्धिप्रकर्षमादधाति । अयमर्थः,—चान्द्राधरादिना च चित्त-
क्लेशचयः, तत्तयादिन्द्रियादीनां सूक्ष्म-व्यवहित-विप्रकष्टदर्शनादिसामर्थ्य-
माविर्भवति, कायस्य यथेच्छमणुत्व-महत्त्वादीनि ॥ ४३ ॥

स्वाध्यायस्य फलमाह—

स्वाध्यायादिष्टदेवतासम्प्रयोगः ॥ ४४ ॥

अभिप्रेतमन्त्रजपादिलक्षणे स्वाध्याये प्रकृत्यसाणे योगिन इष्टायां
अभिप्रेतायाः देवतायाः सम्प्रयोगो भवति सा देवता प्रत्यक्षा
भवतीत्यर्थः ॥ ४४ ॥

ईश्वरप्रणिधानस्य फलमाह—

समाधिसिद्धिर्गोचरप्रणिधानात् ॥ ४५ ॥

ईश्वरे यत् प्रणिधानं भक्तिविशेषस्तस्मात् समाधेर्व्यक्तलक्षणास्याविर्भावो
भवति, यस्मात् स च भगवान्नीश्वरः प्रसन्नः सन् अन्तरायरूपान् क्लेशान्
परिहृत्य समाधिं सम्बोधयति ॥ ४५ ॥

यमनियमानुक्ता आसनमाह—

तत्र स्थिरसुखमासनम् ॥ ४६ ॥

आस्यतेऽनेनेत्यासनं पद्मासन-दण्डासन-स्वस्तिकादि ; तत् यदा स्थिरं
निष्कम्पं, सुखमनुभवेजनीयञ्च भवति तदा योगाङ्गतां भजते ॥ ४६ ॥

तस्यैव स्थिर-सुखप्राप्त्यर्थमुपायमाह—

प्रयत्नशैथिल्यानन्त्यसमापत्तिभ्याम् ॥ ४७ ॥

तदासनं प्रयत्नशैथिल्येन आनन्त्यसमापत्त्या च स्थिरं सुखं भवतीति सम्बन्धः । यदा यदा आसनं बध्नासौति इच्छां करोति, प्रयत्नशैथिल्येऽपि अक्लेशेनैव तदा तदा आसनं सम्पद्यते, यदा चाकाशादिगते आनन्त्ये चेतसः समापत्तिः क्रियते अव्यवधानेन तादात्म्यमापद्यते, तदा देहाहङ्काराभावाद्वासनं दुःखजनकं भवति । अस्मिंश्चासनजये सति समान्तरायभूता न प्रभवन्ति अङ्गमेजयत्वादयः ॥ ४७ ॥

तस्यैवानुनिष्पादितं फलमाह—

ततो द्वन्द्वानभिघातः ॥ ४८ ॥

तस्मिन्नासनजये सति द्वन्द्वैः शीतोष्णक्षुत्तृष्णादिभिर्योगी नाभिहत्यते इत्यर्थः ॥ ४८ ॥

आसनजयादनन्तरं प्राणायाममाह—

तस्मिन् सति प्रवास-प्रश्वासयोगतिविच्छेदः

प्राणायामः ॥ ४९ ॥

आसनस्थेऽपि सति तन्निमित्तकप्राणायामलक्षणो योगाङ्गविशेषोऽनुष्ठेयो भवति । कौटुशः ? श्वास-प्रश्वासयोगतिविच्छेदलक्षणः ; श्वास-प्रश्वासौ निरुक्तौ, तयोस्त्रिधा रेचन-स्तम्भन-पूरणद्वारेण वाच्याभ्यन्तरेषु गतेः प्रवाहस्य, विच्छेदो धारणं, प्राणायाम उच्यते ॥ ४९ ॥

तस्यैव सुखावगमाय विभज्य स्वरूपं कथयति—

स तु वाच्याभ्यन्तरस्तम्भवृत्तिर्देशकालसङ्ख्याभिः

परिदृष्टो दीर्घ-सूक्ष्मः ॥ ५० ॥

वाच्यावृत्तिः श्वासो रेचकः, अन्तर्वृत्तिः प्रश्वासः पूरकः, आन्तरस्तम्भक-वृत्तिः कुम्भकः, तस्मिन् जलस्यैव कुम्भे निश्चलतया प्राणा अवस्थाप्यन्ते इति कुम्भकः । विविधोऽयं प्राणायामः देशेन कालेन सङ्ख्याया चोपलक्षितो दीर्घ-सूक्ष्मसंज्ञो भवति । देशोपलक्षितो यथा तासाप्रदेशान्तादि कालोपलक्षितो यथा षट्तिंशन्मालादिप्रमाणः । सङ्ख्यायोपलक्षितो

यथा द्रव्यतो वारान् कृत एतावद्भिः श्वास-प्रश्वासैः प्रथम उद्वातो भवतीति
एतज्-ज्ञानाय सङ्ख्याग्रहणमुपात्तम् । उद्वातो नाम नाभिमूलात् प्रेरितस्य
वायोः शिरसि अभिहननम् ॥ ५० ॥

लोन् प्राणाशानानभिधाय चतुर्थमभिधातुमाह—

वाह्याभ्यन्तरविषयाक्षेपो चतुर्थः ॥ ५१ ॥

प्राणस्य वाह्यो विषयो नासादेशान्तादिः, आभ्यन्तरो विषयो हृदय-
नाभिवक्रादिः, तौ द्वौ विषयौ आक्षिप्य पर्यालोच्य यः स्तम्भरूपो गति-
विच्छेदः स चतुर्थः प्राणायामः । तृतीयस्मात् कुम्भकात् अयमस्य विशेषः,
—स वाह्याभ्यन्तरविषयौ अपर्यालोच्यैव सहसा तप्तोपलनिपतितजल-
न्यायेन युगपत् स्तम्भवृत्त्या निष्पादयते ; अस्य तु विषयद्वयापेक्षको
निरोधः । अयमपि पूर्ववत् देशकालसङ्ख्याभिरुपलक्षितो द्रष्टव्यः ॥ ५१ ॥

चतुर्विधस्य फलमाह—

ततः क्षीयते प्रकाशावरणम् ॥ ५२ ॥

तस्मात् प्राणायामात् प्रकाशस्य चित्तसत्त्वगतस्य यदावरणं क्लेशरूपं
तत् क्षीयते विनश्यतौत्थर्यः ॥ ५२ ॥

फलान्तरमाह—

धारणामु च योग्यता मनसः ॥ ५३ ॥

धारणा वक्ष्यमाणलक्षणा तामु, प्राणायामैः क्षीणशेषं मनो यत्
धार्यते तत् तत् स्थिरीभवति न विक्षिपं भजते ॥ ५३ ॥

प्रत्याहारस्य लक्षणमाह—

स्वविषयासम्प्रयोगे चित्तस्वरूपानुकारे इन्द्रियाणां

प्रत्याहारः ॥ ५४ ॥

इन्द्रियाणि विषयेभ्यः प्रतीपमाद्विद्यन्तेऽस्मिन् इति प्रत्याहारः ; स च
क्वथं निष्पादयते ? इत्याह—चक्षुरादीनामिन्द्रियाणां स्वविषयो रूपादिः,
तेन सम्प्रयोगः तदाभिसुख्येन वर्तनं, तदभावस्तदाभिसुख्यं प्रतित्यज्य
स्वरूपमात्रेऽवस्थानं, तस्मिन् सति चित्तमात्रानुकारिणीन्द्रियाणि

भवन्ति, यतश्चित्तमनुवर्तमानानि मधुकरराजमिव मक्षिकाः सर्वाणि इन्द्रियाणि प्रतीयन्ते ; अतश्चित्तनिरोधे तानि प्रत्याहृतानि भवन्ति, तेषां तत्स्वरूपानुकारः प्रत्याहार उक्तः ॥ ५४ ॥

फलमाह—

ततः परमा वश्यतेन्द्रियाणाम् ॥ ५५ ॥

अभ्यस्यमाने हि प्रत्याहारे तथा वश्यानि आयत्तानि इन्द्रियाणि सम्यग्यन्ते, यथा वाह्यविषयाभिमुखतः नीयमानान्यपि न यान्ति इत्यर्थः ॥ ५५ ॥

तदेवं प्रथमपादोक्तयोगस्याङ्गभूतक्लेशतनूकरणफलं क्रियायोगमभिधाय, क्लेशानामुद्देशं स्वरूपं कारणं चैवं फलसोक्ता, कर्मणामपि भेदं कारणं स्वरूपं फलमभिधाय, विपाकस्य कारणं स्वरूपमभिहितम् ; ततस्तद्व्यवृत्त्यात् क्लेशादीनां ज्ञानव्यतिरेकेण त्यागस्य अशक्यत्वात् ज्ञानस्य च शास्त्रायत्तत्वात् शास्त्रस्य हेय-ज्ञानकारण-उपादेय-उपादानकारण-बोधकत्वेन चतुर्व्यूहत्वात् हेयस्य ज्ञानव्यतिरेकेण स्वरूपानिष्पत्तेर्ज्ञान-सहितं चतुर्व्यूहं स्वस्वकारणसहितमभिधाय, उपादेयकारणभूताया विवेकख्यातिः कारणभूतानामन्तरङ्ग-वहिरङ्गभावेन स्थितानां यमादीनां स्वरूपं फलसहितं व्याहृत्य, आसनादीनां धारणापर्यन्तानां परस्परमुपकार्योपकारकभावेनावस्थितानामुद्देशमभिधाय, प्रत्येकं लक्षणं कारण-पूर्वकं फलमभिहितम् ; तदयं योगो यम-नियमादिभिः प्राप्तवीजभावः, आसन-प्राणायामैरङ्कुरितः, प्रत्याहारेण पुष्पितः, ध्यान-धारणा-समाधिभिः फलिष्यतीति व्याख्यातः साधनपादः ।

इति महाराज-श्रीभोजराजविरचितायां राजमार्त्तण्डाभिधायी

पातञ्जलवृत्तौ साधनपादः द्वितीयः ।

अथ विभूतिपादः ।

यत्पादपद्मस्मरणादणिमादिविभूतयः ।

भवन्ति भविनामस्तु भूतनाथः स भूतये ॥

तदेवं पूर्वोद्दिष्टं धारणाद्यङ्गलयं निर्णेतुं संयमसंज्ञाभिधानपूर्वकं
वाच्याभ्यन्तरादिसिद्धिप्रतिपादनाय लक्षयितुमुपक्रमते । तत्र धारणायाः
स्वरूपमाह—

देशबन्धश्चित्तस्य धारणा ॥ १ ॥

देशे नाभिचक्र-नासाग्रादौ चित्तस्य बन्धो विषयान्तरपरिहारिणं यत्
स्थिरीकरणं, सा चित्तस्य धारणोच्यते । अयमर्थः,—सैलगादिचित्तपरि-
कर्मवासितान्तःकरणेन यम-नियमवता जितासनेन परिहृतप्राणविक्षेपेण
प्रत्याहृतेंद्रियग्रामिण निबन्धे प्रदेशे ऋजुकायेन जितद्वन्द्वेन योगिना
नासाग्रादौ सम्यग्ज्ञातस्य समाधेरव्यासाय चित्तस्य स्थिरीकरणं
कर्तव्यमिति ॥ १ ॥

धारणामभिधाय ध्यानमभिधातुमाह—

तत्र प्रत्ययैकतानता ध्यानम् ॥ २ ॥

तत्र तस्मिन् प्रदेशे, यत्र चित्तं धृतं तत्र, प्रत्ययस्य ज्ञानस्य, या
एकतानता विसृष्टशपरिणामपरिहारद्वारेण यदेव धारणायाम् अवलम्बनी-
कृतं, तदवलम्बनतयैव निरन्तरमुत्पत्तिः सा ध्यानमुच्यते ॥ २ ॥

चरमयोगं समाधिमाह—

तदेवार्थमात्रनिर्भासं स्वरूपशून्यमिव समाधिः ॥ ३ ॥

तदेवोक्तलक्षणं ध्यानं, यत्तार्थमात्रनिर्भासम् अर्थाकारसमावेशा-
वर्जितार्थरूपं, न्यग्भूतज्ञानस्वरूपत्वेन स्वरूपशून्यतामिवाप्नुयते, स समाधि-
रित्युच्यते ; सम्यक् आधीयते एकाग्रोत्क्रियते विक्षेपान् परिहृत्य मनो यत्र
स समाधिः ॥ ३ ॥

उक्तलक्षणस्य योगाङ्गत्रयस्य व्यवहाराय स्वशास्त्रे तान्त्रिकीं संज्ञां कर्तुमाह—

त्रयमेकत्र संयमः ॥ ४ ॥

एकस्मिन् विषये धारणा-ध्यान-समाधित्रयं प्रवर्तमानं संयमसंज्ञया शास्त्रे व्यवह्रियते ॥ ४ ॥

तस्य फलमाह—

तज्जयात् प्रज्ञाऽऽलोकः ॥ ५ ॥

तस्य संयमस्य, जयादभ्यासेन सात्म्योत्पादनात्, प्रज्ञायां विवेकख्यातिः, आलोकः प्रसवो भवति, प्रज्ञा ज्ञेयं सम्यगवभासयतीत्यर्थः ॥ ५ ॥

तस्योपयोगमाह—

तस्य भूमिषु विनियोगः ॥ ६ ॥

तस्य संयमस्य, भूमिषु स्थूल-सूक्ष्मावलम्बनभेदेन स्थितासु चित्तवृत्तिषु, विनियोगः कर्तव्यः, अधरामधरां चित्तभूमिं जितां जितां ज्ञात्वात्तरस्यां भूमौ संयमः कार्यः ; न ह्यनात्मीकृताधरभूमिरुत्तरस्यां भूमौ संयमं कुर्वाणः फलभाग्भवति ॥ ६ ॥

साधनपादे योगाङ्गानि अष्टौ उद्दिश्य पञ्चानां लक्षणं विधाय त्रयाणां कथं न कृतम् ? इत्याशङ्क्याह—

त्रयमन्तरङ्गं पूर्वैर्भ्यः ॥ ७ ॥

पूर्वैर्भ्यो यमादिभ्यो योगाङ्गैर्भ्यः पारम्यर्थेण समाधिपकारकेभ्यः, धारणादियोगाङ्गत्रयं सम्यग्ज्ञातस्य समाधेरन्तरङ्गं, समाधिस्वरूप-निष्पादनात् ॥ ७ ॥

तस्यापि समाध्यन्तरापेक्षया वहिरङ्गत्वमाह—

तदपि वहिरङ्गं निर्वोजस्य ॥ ८ ॥

निर्वोजस्य निरालम्बनस्य शून्यभावनाऽपरधर्मायस्य समाधिः, तदपि योगाङ्गत्रयं, वहिरङ्गं, पारम्यर्थेणोपकारकत्वात् ॥ ८ ॥

इदानीं योगसिद्धीर्वाख्यातुकामः संयमस्य विषयं विशुद्धिं कर्तुं क्रमेण परिणामव्यमाह—

**व्युत्थान-निरोधसंस्कारयोरभिभव-प्रादुर्भावौ
निरोधक्षणावित्तान्वयो निरोधपरिणामः ॥ ९ ॥**

व्युत्थानं क्षिप्त-मृद-विक्षिप्ताख्यं भूमिलयं, निरोधः प्रकृष्टसत्त्वस्य अङ्गितया चेतसः परिणामः, ताभ्यां व्युत्थान-निरोधाभ्यां, यौ जनितौ संस्कारौ तयोर्यथाक्रमम् अभिभव-प्रादुर्भावौ यदा भवतः, अभिभवो न्यम्भूततया कार्य्यकरणासामर्थ्येनावस्थानं, प्रादुर्भावो वर्तमानेऽध्वनि अभिव्यक्तरूपतया आविर्भावः, तदा निरोधक्षणे चित्तसोभयक्षणावृत्तिचादन्वयो यः स निरोधपरिणाम उच्यते। अयमर्थः,—यदा व्युत्थानसंस्काररूपो धर्मस्तिरोभूतो भवति, निरोधसंस्काररूपश्च आविर्भवति, धर्मरूपतया च चित्तसोभयान्वयित्वेऽपि निरोधात्मना अवस्थितं प्रतीयते, तदा स निरोधपरिणामशब्देन व्यवह्रियते, चलत्वात् गुणवृत्तस्य यद्यपि चेतसो निश्चलत्वं नास्ति, तथाऽपि एवम्भूतः परिणामः स्वीर्य्यमुच्यते ॥ ९ ॥

तस्यैव फलमाह—

तस्य प्रशान्तवाहिता संस्कारात् ॥ १० ॥

तस्य चेतसः, निरुक्तान्निरोध-संस्कारात् प्रशान्तवाहिता भवति, परिहृतविक्षेपतया सदृशप्रवाह-परिणामि चित्तं भवति इत्यर्थः ॥ १० ॥

निरोधपरिणामम् अभिधाय समाधिपरिणाममाह—

**सर्वार्थतैकाग्रतयोः क्षयोदयौ चित्तस्य समाधि-
परिणामः ॥ ११ ॥**

सर्वार्थता चलत्वान्नानाविधार्थग्रहणं, चित्तस्य विक्षेपो धर्मः, स्तस्मिन्नेवात्मने सदृशपरिणामिता एकाग्रता, साऽपि चित्तस्य धर्मः,

तयोर्थयाक्रमं चयादयो सर्वाग्रतालक्षणस्य धर्मस्य चयः, इत्यन्ताभिभवः,
एकाग्रतालक्षणस्य धर्मस्य प्रादुर्भावोऽभिव्यक्तिः, चित्तस्योद्भूतसत्त्वस्यान्वयि-
तया अवस्थानं समाधिपरिणाम इत्युच्यते । पूर्वस्मात् परिणामादस्यायं
विशेषः,—तत्र संस्कारलक्षणयोः धर्मयोरभिभव-प्रादुर्भावौ, पूर्वस्य व्युत्थान-
संस्काररूपस्य न्यग्भावः, उत्तरस्य निरोधसंस्काररूपस्योद्भवः अनभिभूतत्वे-
नावस्थानम् ; इह तु चयादयाविति सर्वात्मतारूपस्य विक्षेपस्यात्यन्त-
तिरस्कारादनुत्पत्तिरतीतऽध्वनि प्रवेशः चयः, एकाग्रतालक्षणस्य धर्मस्य
उद्भवो वर्तमानेऽध्वनि प्रकटत्वम् ॥ ११ ॥

तृतीयमेकाग्रतापरिणाममाह—

**शान्तोदितौ तुल्यप्रत्ययौ चित्तस्यैकाग्रता-
परिणामः ॥ १२ ॥**

समाहितस्यैव चित्तस्यैकप्रत्ययो वृत्तिविशेषः शान्तः अतीत-
मध्वानं प्रविष्टः, अपरस्तु उदितो वर्तमानेऽध्वनि स्फुरितः, द्वावपि
समाहितचित्तत्वेन तुल्यविकरूपालम्बत्वेन सदृशौ, प्रत्ययौ उभय-
त्रापि समाहितस्यैव चित्तस्यान्वयित्वेनावस्थानं, स एकाग्रता-परिणाम
इत्युच्यते ॥ १२ ॥

चित्तपरिणामोक्तं रूपमन्यत्राप्यतिदिशन्माह—

**एतेन भूतेन्द्रियेषु धर्म-लक्षणावस्थापरिणामा
व्याख्याताः ॥ १३ ॥**

एतेन विविधेभोक्तेन चित्तपरिणामेन, भूतेषु स्थूल सूक्ष्मेषु, इन्द्रियेषु
बुद्धि-कर्मान्तःकरणभेदेनावस्थितेषु, धर्म-लक्षणावस्थाभेदेन विविधपरिणामो
व्याख्यातोऽवगन्तव्यः । अवस्थितस्य धर्मिणः पूर्वधर्मनिवृत्तौ धर्मान्तरापत्तिः
धर्मपरिणामः ; यथा—मृत्तल्लक्षणस्य धर्मिणः पिण्डरूपधर्मपरित्यागेन
घटरूपधर्मान्तरस्वीकारो धर्मपरिणाम इत्युच्यते । लक्षणपरिणामो
यथा—तस्यैव घटस्थानागतध्वपरित्यागेन वर्तमानाध्वस्वीकारः । तत्परि-

त्यागेनातीताध्वपरिग्रह अवस्थापरिणामः ; यथा—तस्यैव घटस्य प्रथम-
द्वितीययोः सदृशयोः काललक्षणयोः, अन्वयित्वेन यतश्च गुणवृत्तिर्न अपरि-
णाम्यमाना क्षणमप्यस्ति ॥ १३ ॥

ननु कोऽयं धर्मी ? इत्याशङ्क्य धर्मिणो लक्षणमाह—

शान्तोदिताव्यपदेश्यधर्मानुपाती धर्मी ॥ १४ ॥

शान्ता ये कृतस्वस्वव्यापारा अतीतेऽध्वनि अनुप्रविष्टाः, उदिता
ये अनागतमध्वानं परित्यज्य वर्तमानेऽध्वनि स्वव्यापारं कुर्वन्ति,
अव्यपदेश्या ये शक्तिरूपेण स्थिता व्यपदेशं न शक्यन्ते, तेषां यथास्वं
सर्वात्मकमित्येवमादयो नियतकार्य-कारणरूपयोग्यतया अवच्छिन्ना
शक्तिरेवेह धर्मशब्देनाभिधीयते, तं त्रिविधमपि धर्मं यो धर्मी
अनुपतति अनुवर्त्तते, अन्वयित्वेन स्वीकरोति, स शान्तोदिताव्यपदेश्य-
धर्मानुपाती धर्मी इति उच्यते ; यथा—सुवर्णं लवकरूपधर्मापरित्यागेन
स्वस्तिकरूपधर्मान्तरपरिग्रहे सुवर्णरूपतया परिवर्त्तमानं तेषु धर्मेषु
कथञ्चिद्विधेषु धर्मिरूपतया सामान्यात्मना धर्मरूपतया विशेषात्मना
स्थितमन्वयित्वेनावभासते ॥ १४ ॥

एकस्य धर्मिणः कथमनेके धर्माः ? इत्याशङ्क्यामपनेतुमाह—

क्रमान्यत्वं परिणामान्यत्वे हेतुः ॥ १५ ॥

धर्माणाम् उक्तलक्षणानां यः क्रमस्तस्य यत् प्रतिक्षणमन्यत्वं परि-
दृश्यमानं, परिणामस्योक्तलक्षणस्यान्यत्वे नानाविधत्वे, हेतुर्लिङ्गं, ज्ञापकं
भवति । अयमर्थः,—योऽयं नियतः क्रमः सृष्ट्यूणात् सृष्टिपण्डः, ततः
कपालानि, तेभ्यश्च घट इत्येवं क्रमरूपः परिदृश्यमानः परिणामस्य
अन्यत्वमावेदयति । तस्मिन्नेव धर्मिणि यो लक्षणपरिणामस्य अवस्था-
परिणामस्य च क्रमः, सोऽपि अनेनैव न्यायेन परिणामान्यत्वे गमको-
ऽवगन्तव्यः । सर्वे एव भावा नियतेनैव क्रमेण प्रतिक्षणं परिणाम्यमानाः
परिदृश्यन्ते ; अतः सिद्धं क्रमान्यत्वं, क्रमान्यत्वात् परिणामान्यत्वम् ।
सर्वेषां चित्तादीनां परिणाम्यमानानां केचिद्धर्माः प्रत्यक्षेणैवोपलभ्यन्ते ;

यथा—सुखादयः संस्थानादयश्च । केचिदेकान्तेनानुमानगम्याः ; यथा—
धर्म-संस्कार-शक्तिप्रभृतयः । धर्मिणश्च भिन्नाभिन्नरूपतया सर्वानु-
गमः ॥ १५ ॥

इदानीमुक्तस्य संयमस्य विषयप्रदर्शनद्वारेण सिद्धीः प्रतिपादयितु-
माह—

परिणामत्रयसंयमादतीतानागतज्ञानम् ॥ १६ ॥

धर्म-लक्षणावस्थाभेदेन यत् परिणामत्रयमुक्तं, तत् संयमात् तस्मिन्
विषये पूर्वोक्तसंयमस्य करणात्, अतीतानागतज्ञानं योगिनः समाधि-
र्भवति । इदमत्र तात्पर्यम्—अस्मिन् धर्मिणि अयं धर्मः, इदं लक्षणम्,
इयमवस्था च अनागतादध्वनः समेत्य वर्तमाने अध्वनि स्वव्यापारं
विधायतीतम् अध्वानं प्रविशतीत्येवं परिहृतविचेपतया यदा संयमं
करोति, तदा यत् किञ्चिदनुत्पन्नमतिक्रान्तं, तत् सर्वं योगी जानाति;
यतश्चित्तस्य शुद्धसत्त्वप्रकाशरूपत्वात् सर्वार्थग्रहणसामर्थ्यमविद्यादिभि-
र्विचेपेरपक्रियते । यदा तु तैस्त्रैरुपायैर्विचेपाः परित्यज्यन्ते, तदा निवृत्त-
मलस्येव आदर्शस्य सर्वार्थग्रहणसामर्थ्यमेकाग्रतावलादाविर्भवति ॥ १६ ॥

सिद्धान्तरमाह—

**शब्दार्थ-प्रत्ययानामितरेतराध्यासात् सङ्करः,
तत्त्वविभागसंयमात् सर्वभूतरुतज्ञानम् ॥ १७ ॥**

शब्दः श्रोत्रेन्द्रियग्राह्यो नियतक्रमवर्णात्मा नियतैकार्थप्रतिपत्ति-
विच्छिन्नः ; यदि वा, कनरहितस्फोटोत्पत्तिरसंस्कृतबुद्धिग्राह्यः, उभय-
ग्राह्यपि पदरूपो वाक्यरूपश्च, तयोरेकार्थप्रतिपत्तौ सामर्थ्यात् ; अयः
जाति-गुण-क्रियादिः ; प्रत्ययो ज्ञानं, विषयाकारा बुद्धिवृत्तिः, एषां
शब्दार्थज्ञानानां व्यवहारे इतरेतराध्यासात् भिन्नानामपि बुद्धेकरूपता-
सम्पादनात् सङ्कीर्णत्वम् । तथा हि, गामानयेत्युक्ते कश्चित् गोलक्षणमथ
गोत्वजात्यवच्छिन्नं साक्षादिमत् पिण्डरूपं शब्दश्च तद्वाचकं ज्ञानञ्च
तद्ग्राहकमभेदेनैवाव्यवस्यति, न त्वस्य गोशब्दो वाचकः, अयं गोशब्दस्य

वाच्यः, तयोरिदं ग्राहकं ज्ञानमिति भेदेन व्यवहरति । तथा हि, कोऽय-
मर्थः ? कोऽयं शब्दः ? किमिदं ज्ञानम् ? इति पृष्ठः सर्वलैकारूपमेवोत्तरं
ददाति गौरिति । स यद्येकरूपता न प्रतिपद्यते, कथमेकरूपमुत्तरं
प्रयच्छति ? एवं तस्मिन् अवस्थिते योऽयं प्रविभागः,—इदं शब्दस्य तत्त्वं,
श्रद्धाचकत्वं नाम, इदमर्थस्य, यदाच्यत्वम्, इदं ज्ञानस्य, यत् प्रकाशकत्वमिति
प्रविभागं विधाय तस्मिन् प्रविभागे यः संयमं करोति, तस्य सर्वेषां भूतानां
मृग-पक्षि-सरीसृपाणां यत् कृतं यः शब्दस्तत्र ज्ञानमुत्पद्यते अनेनैवाभि-
प्रायेण एतेन प्राणिना अयं शब्दः समुच्चारित इति सर्वं जानाति ॥ १७ ॥

सिद्धान्तरमाह—

संस्कारसाक्षात्करणात् पूर्वजातिज्ञानम् ॥ १८ ॥

द्विविधाः चित्तस्य वासनारूपाः संस्काराः ; केचित् स्मृतिमात्रोत्-
पादनफलाः, केचित् जात्यायुर्भोगलक्षणा विपाकहेतवः ; यथा—धर्मा-
धर्माख्याः, तेषु संस्कारेषु यदा संयमं करोति, एवं मया सोऽर्थोऽनुभूतः,
एवं मया सा क्रिया निष्पादिता इति पूर्ववृत्तमनुसन्दधानो भावयन्नेव
प्रबोधकमन्तरेण उद्बुद्धसंस्कारः सर्वमतौतं स्मरति ; क्रमेण साक्षात्कृतेषु
उद्बुद्धेषु संस्कारेषु पूर्वजन्मान्तरानुभूतानपि जात्यादीन् प्रत्यक्षेण
पश्यति ॥ १८ ॥

सिद्धान्तरमाह—

प्रत्ययस्य परचित्तज्ञानम् ॥ १९ ॥

प्रत्ययस्य परचित्तस्य केनचित् सुखरागादिना लिङ्गेन दृष्टीतस्य,
यदा संयमं करोति, तदा परकीयचित्तस्य ज्ञानमुत्पद्यते, सरागम्
अस्य चित्तं वीतरागं वेति परचित्तगतान् सर्वानपि धर्मान् जानाती-
त्यर्थः ॥ १९ ॥

अस्यैव परचित्तज्ञानस्य विशेषज्ञानमाह—

न च तत् सालम्बनं तस्याविषयीभूतत्वात् ॥ २० ॥

तस्य परस्य यच्चित्तं तत् सालम्बनं स्वकीयनालम्बनेन सहितं न
शक्यते ज्ञातुम्, आलम्बनस्य केनचिल्लिङ्गेनाविषयीकृतत्वात्, लिङ्गाच्चित्त-

मार्गं परस्मादवगतं, न तु नीलविषयस्य चित्तं पीतविषयमिति वा
यच्च न गृह्यते, तत्र संयमस्य कर्तुमशक्यत्वात् न भवति परचित्तस्य
यो विषयः तत्र ज्ञानं, तस्मात् परकीयचित्तं नालम्बनसहितं गृह्यते,
तस्य आलम्बनस्य अगृह्यतेत्वात् ; चित्तधर्माः पुनर्गृह्यन्ते एव ; यदा तु
किमनेनालम्बितमिति प्रणिधानं करोति, तदा तत्संयमात्तद्विषयमपि
ज्ञानम् उत्पद्यते एव ॥ २० ॥

सिद्धान्तरमाह—

कायरूपसंयमात् तद्ग्राह्यशक्तिस्तम्भे चक्षुः-

प्रकाशासंयोगेऽन्तर्ज्ञानम् ॥ २१ ॥

कायः शरीरं, तस्य रूपं चक्षुर्ग्राह्यो गुणः, तस्मिन् तस्मिन् काये
रूपमिति संयमात्तस्य रूपस्य चक्षुर्ग्राह्यत्वरूपा या शक्तिस्तस्याः स्तम्भ
भावनावशात् प्रतिबन्धे, चक्षुःप्रकाशासंयोगे चक्षुषः प्रकाशः सत्त्वधमः,
तस्य असंयोगे तद्ग्राह्यव्यापाराभावे योगिनोऽन्तर्ज्ञानं भवति, न
कैचिदसौ दृश्यते इत्यर्थः ॥ २१ ॥

एतेन शब्दाद्यन्तर्ज्ञानमुक्तम् ॥ २२ ॥ *

एतेनैव रूपान्तर्ज्ञानोपायप्रदर्शनेन शब्दादीनां श्रोत्रादिग्राह्याणा-
मन्तर्ज्ञानमुक्तं वेदितव्यम् ॥ २२ ॥

सिद्धान्तरमाह—

सोपक्रमं निरुपक्रमञ्च कर्म तत्संयमादपरान्त-

ज्ञानमरिष्टेभ्यो वा ॥ २३ ॥

आयुर्विपाकं यत् पूर्वकृतं कर्म तत् द्विप्रकारं, सोपक्रमं निरुप-
क्रमञ्च ; तत्र सोपक्रमं यत् फलजननाय सहोपक्रमेण कार्य्यकरणाभि-
मुख्येन वर्तते ; यथा—उष्णप्रदेशे प्रसारितार्द्रवासः शीघ्रमेव शुष्यति ।
उक्तविपरीतं निरुपक्रमम् ; यथा—तदेवार्द्रवासः संवर्तितम् अनुष्णदेशे

* सूत्रमिदं व्यासभाष्ये माण्डूक्यभाष्याच्च एकविंशतिसूत्रस्य षांशमध्ये पठितं, भोजन
तु इदं पृथक् सूत्रतया सन्निवेशितमिति ।

चिरेण शुष्यति । तस्मिन् द्विविधे कर्मणि यः संयमं करोति, किं मम कर्म शीघ्रविपाकम् ? चिरविपाकं वा ? एवं ध्यानदाढ्यादपरान्त-
ज्ञानमस्योत्पद्यते, अपरान्तः शरीरवियोगः, तस्मिन् ज्ञानम् अस्मिन् काले
अमुष्मिन् देशे मम शरीरवियोगो भविष्यतीति निःसंशयं जानाति ।
अरिष्टेभ्यो वा—अरिष्टानि त्रिविधानि, आध्यात्मिकाधिभौतिकाधि-
दैविकानि । तत्राध्यात्मिकानि पिहितकरणः कौष्ठस्य वायोर्घोषं न
शृणोति इत्येवमादौनि । आधिभौतिकानि अकस्मात् विकृतपुरुषदर्श-
नादौनि । आधिदैविकानि अकाण्डे एव द्रष्टुमशक्यस्वर्गादिपदार्थदर्श-
नादौनि, तेभ्यः शरीरवियोगकालं जानाति । स यद्यपि अयोगिना-
मय्यरिष्टेभ्यः प्रायेण तज्ज्ञानमुत्पद्यते, तथाऽपि तेषां सामान्याकारेण
तत् संशयरूपं, योगिनां पुनर्नियतदेशकालतया प्रत्यक्षवदव्यभिचारि ॥ २३ ॥

परिकर्मनिष्पादिताः सिद्धीः प्रतिपादयितुमाह—

मैत्रादिषु बलानि ॥ २४ ॥

मैत्री-करुणा-मुदितोपेक्षासु यो विहितः संयमस्तद्बलानि तासां
मैत्रादीनां सम्बन्धीनि प्रादुर्भवन्ति ; मैत्री-करुणा-मुदितोपेक्षास्तथाऽस्य
प्रकर्षं गच्छन्ति यथा सर्वस्य मितत्वादिकम् अयं प्रतिपद्यते ॥ २४ ॥

सिद्धान्तरमाह—

बलेषु हस्तिबलादीनि ॥ २५ ॥

हस्यादिसम्बन्धिषु बलेषु कृतसंयमस्य तद्बलानि हस्यादिबलानि
आविर्भवन्ति । तदयमर्थः,—यस्मिन् हस्तिबले वायुवेगे सिंहवौर्ग्ये
वा तन्मयीभावेन अयं संयमं करोति तत्तत्सामर्थ्यायुक्तं सत्त्वमस्य
प्रादुर्भवतीत्यर्थः ॥ २५ ॥

सिद्धान्तरमाह—

प्रवृत्त्यालोकन्यासात् सूक्ष्म-व्यवहित-विप्रकृष्ट-

ज्ञानम् ॥ २६ ॥

प्रवृत्तिर्विषयवती ज्योतिष्मती च प्रागुक्ता, तस्या यः आलोकः सात्त्विक-

प्रकाशः, तस्य निखिलेषु विषयेषु न्यासात् तद्वासितानां विषयाणां भावनातः, अन्तःकरणेषु इन्द्रियेषु च प्रकटशक्तिमापन्नेषु सुसूक्ष्मस्य परमाणवादेः, व्यवहितस्य भूम्यन्तर्गतस्य निधानादेः, विप्रकटस्य सर्वपर-
मार्थवर्तिनो रसातलादेर्ज्ञानमुत्पद्यते ॥ २६ ॥

एतत्समानवृत्तान्तसिद्धान्तरमाह—

भुवनज्ञानं सूर्य्ये संयमात् ॥ २७ ॥

सूर्य्ये प्रकाशसंयमाय यः संयमं करोति तस्य सप्तभूर्भुवःस्वःप्रभृतिषु लोकेषु यानि भुवनानि तत्तत्सन्निवेशभास्त्रि स्थानानि, तेषु यथावदस्य ज्ञानमुत्पद्यते । पूर्व्वस्मिन् सूत्रे सार्व्विकप्रकाश आलम्बनतयोक्तः, इह तु भौतिक इति विशेषः ॥ २७ ॥

भौतिकप्रकाशान्तरालम्बनद्वारेण सिद्धान्तरमाह—

चन्द्रे ताराव्यूहज्ञानम् ॥ २८ ॥

ताराणां यो व्यूहो विशिष्टः सन्निवेशस्तस्य चन्द्रे कृतसंयमस्य ज्ञान-
मुत्पद्यते । सूर्य्यप्रकाशेन हततेजस्कृत्ताराणां सूर्य्यसंयमात्तज्ज्ञानं
न शक्यं भवितुमर्हतीति पृथगुपायोऽभिहितः ॥ २८ ॥

सिद्धान्तरमाह—

ध्रुवे तद्गतिज्ञानम् ॥ २९ ॥

ध्रुवे निश्चले ज्योतिषां प्रधाने कृतसंयमस्य तासां ताराणां या गतिः
प्रत्येकं नियतकाला नियतदेशा च, तस्यां ज्ञानमुत्पद्यते, इयं तारा अयं
ग्रहः इयता कालेनामुं राशिम्-इदं नक्षत्रं यास्यतीति सर्वं जानाति । इदं
कालज्ञानस्य फलमुक्तं भवति ॥ २९ ॥

वाच्याः सिद्धीः प्रतिपाद्य अन्तराः सिद्धीः प्रतिपादयितुमुपक्रमते—

नाभिचक्रे कायव्यूहज्ञानम् ॥ ३० ॥

शरीरमध्यवर्ति नाभिसंज्ञकं यत् पौड्गशरं चक्रं तस्मिन् कृतसंयमस्य
योगिनः कायगतो व्यूहो विशिष्टरस-मल-धातु-नाद्यादीनामवस्थानं, तत्र

ज्ञानमुत्पद्यते । इदमुक्तं भवति—नाभिचक्रं शरीरमध्यवर्ति सर्वतः प्रसृतानां नाडादीनां मूलभूतम्, अतस्तत्र कृतावधानस्य समग्रसन्निवेशो यथावत् आभाति ॥ ३० ॥

सिद्धान्तरमाह—

कण्ठकूपे क्षुत्पिपासानिवृत्तिः ॥ ३१ ॥

कण्ठे गले कूपः कण्ठकूपः जिह्वासूले जिह्वाचक्षोरधस्तात् कूप इव कूपो गर्त्ताकारप्रदेशः, प्राणादिर्यत्सम्पर्कात् क्षुत्पिपासादयः प्रादुर्भवन्ति, तस्मिन् कृतसंयमस्य योगिनः क्षुत्पिपासादयो निवर्तन्ते, घण्टिकाधस्तात् स्रोतसा धार्यमाणे तस्मिन् भाविते भवत्येवंविधा सिद्धिः ॥ ३१ ॥

सिद्धान्तरमाह—

कूर्मनाडां स्थैर्यम् ॥ ३२ ॥

कण्ठकूपस्याधस्तात् या कूर्माख्या नाडी तस्यां कृतसंयमस्य चेतसः स्थैर्यमुत्पद्यते, तत्स्थानमनुप्रविष्टस्य चञ्चलता न भवतीत्यर्थः, यदि वा—कायस्य स्थैर्यमुत्पद्यते न केनचित् स्पन्दयितुं शक्यते इत्यर्थः ॥ ३२ ॥

सिद्धान्तरमाह—

मूर्ध्ज्योतिषि सिद्धदर्शनम् ॥ ३३ ॥

शिरःकपाले ब्रह्मरन्ध्राख्ये छिद्रे प्रकाशाधारत्वात् ज्योतिषि, यथा गृहाभ्यन्तरस्थस्य मणोः प्रसरन्तो प्रभा कुञ्चिताकारेव सर्वप्रदेशे सङ्कुटते, तथा हृदयस्थः सात्त्विकः प्रकाशः प्रसृतस्तत्र सम्पिण्डितत्वं भजते ; तत्र कृतसंयमस्य ये द्वावा-पृथिव्योरन्तराजवर्त्तिनः सिद्धा दिव्याः पुरुषाः, तेषा-मितरप्राणिभिरदृश्यानां, तस्य दर्शनं भवति, तान् पश्यति तैश्च स सम्भाषते इत्यर्थः ॥ ३३ ॥

सर्वज्ञत्वे उपायमाह—

प्रातिभाद्वा सर्वम् ॥ ३४ ॥

निमित्तानपेक्षं मनोमालज्यन् अविस्वादकं प्रागुत्पद्यमानं ज्ञानं

प्रतिभा, तस्यां संयमे क्रियमाणे प्रातिभं विवेकख्यातेः पूर्वविभावकं ज्ञान-
सुदेति ; यथा उद्देष्टतः सवितुः पूर्वं प्रभा प्रादुर्भवति, तद्वत् विवेकख्यातेः
पूर्वविभावकं सर्वविषयं ज्ञानमुत्पद्यते, तस्मिन् सति संयमान्तरानपेक्षः
सर्वं जानातीत्यर्थः ॥ ३४ ॥

सिद्धान्तरमाह—

हृदये चित्तसंवित् ॥ ३५ ॥

हृदयं शरीरस्य प्रदेशविशेषः, तस्मिन् अधोमुखस्वल्पपुण्डरीकाभ्यन्तरे
अन्तःकरणसत्त्वस्य स्थानं, तत्र कृतसंयमस्य स्व-परचित्तज्ञानमुत्पद्यते,
स्वचित्तगताः सर्वा वासनाः, परचित्तगतांश्च रागादौन् जानातीत्यर्थः ॥ ३५ ॥

सिद्धान्तरमाह—

**सत्त्व-पुरुषयोरत्यन्तासङ्कीर्णयोः प्रत्ययाविशेषात्
भोगः परार्थान्यस्वार्थसंयमात् पुरुषज्ञानम् ॥ ३६ ॥**

सत्त्वं प्रकाशसुखात्मकः प्राधानिकः परिणामविशेषः, पुरुषो भोक्ता
अधिष्ठातरूपः तयोः, अत्यन्तासङ्कीर्णयोर्भोग्य-भोक्तरूपत्वात् अचेतन-
चेतनत्वाच्च भिन्नयोः, तयोर्गः प्रत्ययस्याविशेषो भेदेनाप्रतिभासनं तस्मात्,
सत्त्वस्यैव कर्तृताप्रत्ययेन या सुख-दुःखसंघातः स भोगः । सत्त्वस्य स्वार्थ-
नैरपेक्ष्येण परार्थः पुरुषार्थनिमित्तः, तस्मात् अन्यो यः स्वार्थः पुरुषस्य
स्वरूपमावालयन्तः परित्यक्ताहङ्कारसत्त्वे या चित्छायासङ्क्रान्तिस्तत्र
कृतसंयमस्य पुरुषविषयं ज्ञानमुत्पद्यते, तत्र तदेवं-रूपं स्वात्म्यं
ज्ञानं सत्त्वनिष्ठं पुरुषो जानातीत्यर्थः । न पुनः पुरुषः ज्ञाता ज्ञानस्य
विषयभावमापद्यते, ज्ञेयत्वापत्तेः, ज्ञात-ज्ञेयत्वयोरत्यन्तविरोधात् ॥ ३६ ॥

अस्यैव संयमस्य फलमाह—

ततः प्रातिभ-आवण-वेदनाऽऽदर्शास्वाद-वार्त्ता

जायन्ते ॥ ३७ ॥

ततः पुरुषसंयमादभ्यक्षमानात् व्युत्थितस्यापि ज्ञानानि जायन्ते ।

तत्र प्रातिभं पूर्वोक्तं ज्ञानं, तस्याविर्भवनात् सूक्ष्मादिकमर्थं पश्यति।
 आवरणं श्रोत्रेन्द्रियजज्ञानं, तस्माच्च प्रकष्टं दिव्यं शब्दं जानाति।
 वेदना स्पर्शेन्द्रियजं ज्ञानं, वेद्यतेऽनयेति कृत्वा तान्त्रिकया संज्ञया
 व्यवह्रियते; तस्मात् दिव्यस्पर्शविषयं ज्ञानं समुपजायते। आदर्शः
 चक्षुरिन्द्रियजं ज्ञानम्, आ समन्तात् दृश्यतेऽनुभूयते रूपमनेनेति कृत्वा;
 तस्य प्रकर्षादिव्यं रूपज्ञानमुत्पद्यते। आस्वादो रसनेन्द्रियजं ज्ञानम्,
 आस्वादयतेऽनेनेति कृत्वा; तस्मिन् प्रकष्टे दिव्ये रससंविदुपजायते।
 वार्त्ता गन्धसंवित्, वृत्तिशब्देन तान्त्रिक्या परिभाषया घ्राणेन्द्रियमुच्यते,
 वर्त्तते गन्धविषये इति वृत्तेर्घ्राणेन्द्रियजाता वार्त्ता गन्धसंवित्, तस्यां
 प्रकृष्यमाणायां दिव्यगन्धोऽनुभूयते ॥ ३७ ॥

एतेषां फलविशेषाणां विशेषविभागमाह—

ते समाध्युपसर्गा व्युत्थाने सिद्धयः ॥ ३८ ॥

ते प्राक् प्रतिपादिताः फलविशेषाश्च, समाधिः प्रकर्षे उरसर्गा उपद्रवा
 विघ्नाः, तत्र हर्ष-स्त्रयादिकरणेन समाधिः शिथिलीभवति। व्युत्थाने
 तु पुनर्व्यवहारदशायां विशिष्टफलदायकत्वात् सिद्धयो भवन्ति ॥ ३८ ॥

सिद्धान्तरमाह—

बन्धकारणशैथिल्यात् प्रचारसंवेदनाच्चित्तस्य

परशरीरप्रवेशः ॥ ३९ ॥

व्यापकत्वादात्म-चित्तयोर्नियतकर्मवशादेव शरीरान्तर्गतयोरेव भोक्तृ-
 भोग्यभावेन यत् संवेदनमुपजायते स एव शरीरबन्ध इत्युच्यते,
 तत् यदा समाधिवशात् बन्धकारणं चर्माधर्माख्यं शिथिलं भवति तानव-
 मापद्यते; चित्तस्य च योऽसौ प्रचारो हृदयप्रवेशादिन्द्रियद्वारेण
 विषयाभिमुख्येन प्रसरः, तस्य संवेदनं ज्ञानम्, इयं चित्तवद्वा नाडी,
 अनया चित्तं वहति, इयं च रस-प्राणादिवद्वाभ्यो नाडीभ्यो विलम्बेति
 स्व-परशरीरयोः यदा स्वशरीरस्य सूक्ष्मं जानाति तदा परकीयं
 भूतं जीवच्छरीरं वा चित्तसञ्चारद्वारेण प्रविशति। चित्तञ्च परशरीरे
 प्रविशदिन्द्रियाण्यपि अनुवर्तन्ते अनुकरराजमिव सच्चिकाः। अथ

परशरीरप्रविष्टो योगी स्वशरीरवत् तेन सर्वं व्यवहरति ; यतो व्यापकयो-
श्चित्त-पुरुषयोर्भोगसङ्कोचकारणं कर्म, तत् चेत् समाधिना चित्तं, तदा
स्वातन्त्र्यात् सर्वत्रैव भोगनिष्पत्तिः ॥ ३९ ॥

सिद्धान्तरमाह—

उदानजयाज्जल-पङ्क-कण्टकादिष्वसङ्ग

उत्क्रान्तिश्च ॥ ४० ॥

समस्तानामिन्द्रियाणां तुषञ्चालावत् युगपदुत्थिता वृत्तिः सा जीवन-
शब्दवाच्या; तस्याः क्रियाभेदात् प्राणापानादिसञ्ज्ञाभिर्व्यपदेशः । तत्र
हृदयोन्मुखनासिकाद्वारेण वायोः प्रायणात् प्राण इत्युच्यते । नाभि-
देशात् पादाङ्गुष्ठपर्यन्तमपनयनादपानः । नाभिदेशं परिवेष्ट्य समन्तात्
नयनात् समानः । कृकाटिकादेशादाशिरोवृत्तेरुन्नयनादुदानः । व्याप्य
नयनात् सर्वशरीरव्यापौ व्यानः । तत्र उदानस्य संयमद्वारेण जया-
दितरेषां मूलनिरोधाद्भृङ्गगतित्वेन जले महानद्यादौ महति कर्दमे
तीक्ष्णेषु कण्टकेषु वा न मज्जति इति, लघुत्वात्तूलपिण्डवज्जलादौ मज्जिते-
ऽप्युज्जच्छतीत्यर्थः ॥ ४० ॥

सिद्धान्तरमाह—

समानजयात् प्रज्वलनम् ॥ ४१ ॥

अग्निमावेष्ट्य व्यवस्थितस्य समानाख्यस्य वायोर्जयात् संयमेन
वशोकारात् निरावरणस्याग्नेरूर्ध्वत्वात्तेजसा प्रज्वलन्निव योगी
प्रतिभाति ॥ ४१ ॥

सिद्धान्तरमाह—

श्रोत्राकाशयोः सम्बन्धसंयमाद्विष्यं श्रोत्रम् ॥ ४२ ॥

श्रोत्रं शब्दग्राहकमाहङ्कारिकमिन्द्रियम्, आकाशं व्योम, शब्दतन्मात्र-
कार्यं, तयोः सम्बन्धो देश-देशिभावलक्षणः, तस्मिन् कृतसंयमस्य
योगिनी दिव्यं श्रोत्रं प्रवर्तते, युगपत् सूक्ष्म-व्यवहित-विप्रकृष्टशब्दग्रहण-
समर्थं भवतीत्यर्थः ॥ ४२ ॥

सिद्धान्तरमाह—

**कायाकाशयोः सम्बन्धसंयमाल्लघुतूलसमापत्तेश्चा-
काशगमनम् ॥ ४३ ॥**

कायः पाञ्चभौतिकं शरीरं, तस्याकाशेनावकाशदायकेन, यः सम्बन्धस्तत्र
संयमं विधाय लघुनि तूलादौ समापत्तिं तन्मयीभावलक्षणां विधाय
प्राप्तातिलघुभावो योगी प्रथमं यथाकृचि जले सञ्चरणक्रमेण उर्गनाभ-
तन्तुजालेन सञ्चरमाणः आदित्यरश्मिभिश्च विहरन् यथेष्टमाकाशेन
गच्छति ॥ ४३ ॥

सिद्धान्तरमाह—

वहिरकल्पिता वृत्तिर्महाविदेहा, ततः

प्रकाशावरणक्षयः ॥ ४४ ॥

शरीराद्वहिर्या मनसः शरीरनैरपेक्ष्येण वृत्तिः, सा महाविदेहा
नाम विगताहङ्कारकार्यवेगा उच्यते । ततस्तस्यां कृतात् संयमात्,
प्रकाशावरणक्षयः, सात्विकस्य चित्तस्य यः प्रकाशः, तस्य यदावरणं क्लेश-
कर्मादि, तस्य क्षयः प्रविलयो भवति । अयमर्थः,—शरीराहङ्कारे
सति या मनसो वहिर्वृत्तिः सा कल्पिता इत्युच्यते । यदा पुनः
शरीरादहङ्कारभावं परित्यज्य स्वातन्त्र्येण मनसो वृत्तिः सा अकल्पिता,
तस्यां संयमात् योगिनः सर्वे चित्तमलाः क्षीयन्ते ॥ ४४ ॥

तदेवं पूर्वान्तविषया अपरान्तविषया मध्यभावाश्च सिद्धीः प्रतिपाद्य
अनन्तरं भुवनज्ञानादिरूपा वाङ्मा, कायव्यूहादिरूपा आभ्यन्तराः, परि-
कर्मनिष्पन्नभूताश्च सैवमादिषु बलानीत्येवमाद्याः समाश्रुपयोगिनीश्चान्तः-
करण-वह्निःकरणलक्षणेन्द्रियभावाः, प्राणादिवायुभावाश्च सिद्धीश्चित्त-
दाढ्याय समाधेश्चाश्वासोत्पत्तये प्रतिपाद्य इदानीं स्वदर्शनोपयोगि सवीज-
निर्वीजसमाधिसिद्धये विविधोपायप्रदर्शनायाह—

स्थूल-स्वरूप-सूक्ष्मान्वयार्थवत्त्वसंयमाद्भूतजयः ॥ ४५ ॥

पञ्चानां पृथिव्यादीनां भूतानां ये पञ्च अवस्थाविशेषरूपा धर्माः

स्थूलत्वादयः, तत्र कृतसंयमस्य भूतजयो भवति, भूतानि अस्य वश्यानि भवन्तीत्यर्थः । तथा हि, भूतानां परिदृश्यमानं विशिष्टाकारवत् स्थूल-
रूपम् ; स्वरूपचैषां यथाक्रमं कार्यं गन्ध-स्नेहोष्णता-प्रेरणावकाशदान-
लक्षणम् ; सूक्ष्मञ्च यथाक्रमं भूतानां कारणभेदेन व्यवस्थितानि गन्धादि-
तन्मात्राणि ; अन्वयिनो गुणाः प्रकाश-प्रवृत्ति-स्थितिरूपतया सर्वत्रैव
अन्वयित्वेन समुपलभ्यन्ते ; अर्थवत्त्वं तेषु एव गुणेषु भोगापवर्गसम्पादनाख्या
शक्तिः ; तदेवं भूतेषु पञ्चसु उक्तधर्म-लक्षणावस्थाभिन्नेषु प्रत्यवस्थं संयमं
कुर्वन् योगी भूतजयो भवति । तदयथा—प्रथमं स्थूलरूपे संयमं विधाय
तदनु सूक्ष्मरूपे, इत्येवं-क्रमेण तस्य कृतसंयमस्य सङ्कल्पार्थविधायिन्यो
वत्सानुसारिण्य इव गावो भूतप्रकृतयो भवन्तीत्यर्थः ॥ ४५ ॥

तस्येव भूतजयस्य फलमाह—

ततोऽग्निमादिप्रादुर्भावः कायसम्पत् तद्धर्मा-

नभिघातश्च ॥ ४६ ॥

अग्निमा परमाणुरूपताऽऽपत्तिः, मर्हिमा महत्त्वं, लघिमा लघुत्वं,
तूलपिण्डवल्गुत्वप्राप्तिः, गरिमा गुरुत्वप्राप्तिः, अङ्गुल्यग्रेण चन्द्रादि-
स्यर्शनशक्तिः प्राकाम्यम् इच्छाऽनभिघातः, शरीरान्तःकरणेश्वरत्वम्
ईशित्वं, सर्वत्र प्रभविष्णुता वशित्वं, सर्वाख्येव भूतानि अनुगामित्वात्तदुक्तं
नातिक्रामति । यत्र कामावसायो यस्मिन् विषयेऽस्य कामः स्वेच्छा भवति,
तस्मिन् विषये योगिनः अध्यवसायो भवति तं विषयं स्वीकारद्वारे-
णाभिलाषसमाप्तिपर्यन्तं नयतीत्यर्थः ; ते एते अग्निमाद्याः समाध्युप-
योगिनो भूतजयात् योगिनः प्रादुर्भवन्ति ; यथा—परमाणुत्वं प्राप्नो
वज्रादीनामप्यन्तः प्रविशति ; एवं सर्वत्र योज्यम् । एतेऽग्निमादयोऽष्टौ गुणा
महासिद्धय उच्यन्ते । * कायसम्पत् वक्ष्यमाणा, तां प्राप्नोति । तद्धर्मानभि-

* अग्निमाद्यष्टैश्वर्यव्याख्याने वृत्तिकारिणानेन प्राप्तिनामकैश्वर्यस्य यद्वय-
मकला गरिमाख्येण ऐश्वर्येण षट्सङ्ख्यात्वं पूरितम् । भाष्यकारेण तु प्राप्तेरेव यद्वयं
कृतं, न तु गरिम्भः । मणिप्रभाकारेण तु गरिम्भसंज्ञा प्राप्तेरुभयोरिव यद्वयं कृतं,
परन्तु “यत्र कामावसायिता” इत्याख्यश्लोकेऽस्ती न कृतः ; परन्तु भाष्यमणिप्रभयोः
प्राप्तिर्लक्षणं कृतं, वृत्तिकारेण तत्राकाशस्य लक्षणत्वेनाभिहितमिति सुधीभिर्द्रष्टव्यम् ।

घातश्च तस्य कायस्य, ये धर्मा रूपादयः, तेषामनभिघातो नाशो न कुतश्चित् भवति, नास्य रूपमग्निर्दहति, न वायुः शोषयतीत्यादि योज्यम् ॥ ४६ ॥

कायसम्पदमाह—

रूप-लावण्य-बल-वज्रसंहननत्वानि कायसम्पत् ॥ ४७ ॥

रूप-लावण्य-बलानि प्रसिद्धानि, वज्रसंहननत्वं वज्रवत् कठिना संहतिरस्य शरीरे भवति इत्यर्थः, इति कायस्य आविर्भूतगुणसम्पत् ॥ ४७ ॥

एवं भूतजयमभिधाय प्राप्तभूमिकायामिन्द्रियजयमाह—

ग्रहण-स्वरूपास्मिताऽन्वयार्थवत्त्वसंयमात्

इन्द्रियजयः ॥ ४८ ॥

ग्रहणमिन्द्रियाणां विषयाभिमुखी वृत्तिः, स्वरूपं सामान्येन प्रकाशकत्वम्, अस्मिता अहङ्कारानुगमः, अन्वयार्थवत्त्वे पूर्ववत् ; एतेषाम् इन्द्रियाणामवस्थापञ्चके पूर्ववत् संयमं कृत्वा इन्द्रियजयो भवति ॥ ४८ ॥

तस्य फलमाह—

ततो मनोजवित्वं विकरणभावः प्रधानजयश्च ॥ ४९ ॥

शरीरस्य मनोवदनुत्तम-गतिलाभो मनोजवित्वम् ; कायनिरपेक्षाणाम् इन्द्रियाणां वृत्तिलाभो विकरणभावः ; सर्ववशित्वं प्रधानजयः ; एताः सिद्धयो जितेन्द्रियस्य प्रादुर्भवन्ति ; ताश्चास्मिन् शास्त्रे सधुप्रतीका इत्युच्यन्ते ; यथा सधुन एकदेशेऽपि स्वदत्ते, एवं प्रत्येकमेताः सिद्धयः स्वदन्ते इति सधुप्रतीकाः ॥ ४९ ॥

इन्द्रियजयमभिधाय अन्तःकरणजयमाह—

सत्त्व-पुरुषान्यताख्यातिमानस्य सर्वभावाधि-

ष्ठादृत्वं सर्वज्ञादृत्वञ्च ॥ ५० ॥

तस्मिन् बुद्धेः सात्त्विके परिणामे कृतसंयमस्य या सत्त्व-पुरुषयोक्त्ययते सा अन्यताख्यातिः । गुणानां कर्तृत्वाभिमान-शिथिलोभावरूपात्

तस्माद्वात्मात् तत्रैव स्थितस्य योगिनः सर्वाधिष्ठातृत्वं सर्वकर्तृत्वं च समाधि-
र्भवति । सर्वेषां गुणपरिणामानां भावानां स्वामिवदाक्रमणं सर्वाधि-
ष्ठातृत्वम् ; तेषामेव च शान्तीदिता-व्यपदेश्यधर्मित्वेनावस्थितानां यथावत्
विवेकज्ञानं सर्वज्ञातृत्वमेव । एषाञ्चास्मिन् शास्त्रेऽपरस्यां वशीकारसंज्ञायां
प्राप्तायां विशोका नाम सिद्धिरित्युच्यते ॥ ५० ॥

क्रमेण भूमिकान्तरमाह—

तद्वैराग्यादपि दोषबीजक्षये कैवल्यम् ॥ ५१ ॥

तस्यामपि विशोकायां सिद्धौ यदा वैराग्यमुत्पद्यते योगिनस्तदा
तस्माद्दोषाणां रागादीनां, यद्वीजमविद्यादयः, तस्य क्षये निर्मूलने,
कैवल्यमात्यन्तिकौ दुःखनिवृत्तिः, पुरुषस्य गुणानामधिकारपरिसमाप्तौ
स्वरूपनिष्ठत्वम् ॥ ५१ ॥

तस्मिन्नेव समाधौ स्थित्युपायमाह—

स्वाम्युपनिमन्त्रणे सङ्ग-स्मयाकरणं पुनरनिष्ट-
प्रसङ्गात् ॥ ५२ ॥

चत्वारो योगिनो भवन्ति ; तत्राभ्यासवान् प्रवृत्तमात्रज्योतिः प्रथमः ।
कृतान्तरप्रज्ञो द्वितीयः । भूतेन्द्रियजयो तृतीयः । अतिक्रान्तभावनीय-
श्चतुर्थः । तस्य चतुर्थस्य समाधिः प्राप्तसप्तविधभूमिप्रत्ययस्यान्त्यां मधुमती-
संज्ञां भूमिकां साक्षात्कुर्वतः स्वामिनो देवा उपनिमन्त्रणे उपनिमन्त्रयि-
तारो भवन्ति, दिव्यस्त्री-वसनादिकमुपपद्यन्तीति तस्मिन् उप-
निमन्त्रणे न अनेन सङ्गः कर्त्तव्यः, नापि स्मयः ; सङ्गतिकरणे पुनर्विषय-
भोगे पतति, स्मयकरणे कृतकृत्यमात्मानं मन्यमानो न समाधौ उत्साहः ;
अतः सङ्ग-स्मययोस्तेन वर्जनं कर्त्तव्यम् ॥ ५२ ॥

अस्यामेव फलभूतायां विवेकख्यातौ पूर्वोक्तसंयमव्यतिरिक्तमुपाया-
न्तरमाह—

क्षण-तत्कृमयोः संयमाद्विवेकज्ञानम् ॥ ५३ ॥

क्षणः सर्वान्तकालावयवः, यस्य कलाः प्रभवितुं न शक्यन्ते, तथा-

विधानां कालचक्षणां यः क्रमः पौर्वापर्येण परिणामः, ततः संयमात् प्रागुक्तं विवेकज्ञानमुत्पद्यते । अयमर्थः,—अयं कालचक्षणेऽमुष्मात् काल-
चक्षणादुत्तरः, अयमस्मात् पूर्वः, इत्येवंविधे क्रमे कृतसंयमस्यात्यन्तसूक्ष्मेऽपि
चक्षुक्रमे यदा भवति साक्षात्कारः, तदा अन्यदपि सूक्ष्मं महदादिसाक्षा-
त्कार इति विवेकज्ञानोत्पत्तिः ॥ ५३ ॥

अस्यैव संयमस्य विषयविवेकोपेक्षणमाह—

**जाति-लक्षण-देशैरन्यताऽनवच्छेदात् तुल्ययोस्ततः
प्रतिपत्तिः ॥ ५४ ॥**

पदार्थानां भेदहेतवो जाति-लक्षण-देशा भवन्ति । कचिद्वेदहेतुर्जातिः,
यथा—गोरियं, महिषोऽयमिति, जात्या तुल्ययोर्लक्षणं भेदहेतुः, इयं कर्बुरा,
इयम् अरुणति । जात्या लक्षणेनाभिन्नयोर्भेदहेतुर्देशो द्रष्टव्यः ; यथा—
तुल्यप्रमाणयोरासलकयोर्भिन्नदेशस्थितयोर्यत् पुनर्भेदोऽवधारयितुं न
शक्यते, यथा—एकदेशस्थितयोः शुक्तयोः पार्थिवयोः परमाख्योः, तथाविध-
विषये भेदाय कृतसंयमस्य भेदेन ज्ञानमुत्पद्यते ; तत् अभ्यासात् सूक्ष्मा-
ख्यपि तत्त्वानि भेदेन प्रतिपद्यन्ते । एतदुक्तं भवति - यत् केनचिदुपायेन
भेदो नावधारयितुं शक्यः, तत् संयमाद्भवत्येव भेदप्रतिपत्तिः ॥ ५४ ॥

सूक्ष्माणां तत्त्वानामुक्तस्य विवेकजन्यज्ञानस्य संज्ञां विषयस्वाभावात्
व्याख्यातुमाह—

**तारकं सर्वविषयं सर्वथा-विषयमक्रमञ्चेति
विवेकजं ज्ञानम् ॥ ५५ ॥**

उक्तसंयमवलादेव अन्यायां भूमिकायामुत्पन्नं ज्ञानं तारकमिति,
तारयति अगाधात् संसरसागरात् योगिनम् इत्यन्वर्थिक्या संज्ञया तारक-
मित्युच्यते । अस्य विषयमाह, सर्वविषयमिति—सर्वाणि तत्त्वानि
महदादीनि विषयोऽस्येति सर्वविषयम् । स्वभावाच्च अस्य सर्वथा विषयत्वं
सर्वाभिरवस्थाभिः स्थूल-सूक्ष्मादिभेदेन तैस्तैः परिणामैः सर्वेण प्रकारेण
अवस्थितानि तत्त्वानि विषयोऽस्येति सर्वथाविषयम् । स्वभावान्तरमाह,

अक्रमच्चेति—निःशेषनानाऽऽवस्थापरिणतद्विवेकभावग्रहणं नास्य क्रमो विद्यते इति अक्रमं सर्वं करतलामलकवत् युगपत् पश्यतीत्यर्थः ॥ ५५ ॥

अस्माच्च विवेकजात् तारकाख्यात् ज्ञानात् किं भवति ? इत्याह—

सत्त्व-पुरुषयोः शुद्धिसाम्ये कैवल्यम् ॥ ५६ ॥

सत्त्व-पुरुषावुक्तलक्षणौ, तयोः शुद्धिसाम्यं सत्त्वस्य सर्वकर्तृत्वाभिमान-
निवृत्त्या स्वकारणानुप्रवेशः शुद्धिः, पुरुषस्य शुद्धिरुपचरितभोगाभावः,
इति द्वयोः समानायां शुद्धौ पुरुषस्य कैवल्यमुत्पद्यते, मोक्षो भवती-
त्यर्थः ॥ ५६ ॥

तदेवमन्तरङ्गं योगाङ्गत्रयमभिधाय, तस्य च संयमसंज्ञां कृत्वा, संयमस्य
विषयप्रदर्शनार्थं परिणामत्रयमुपपाद्य, संयमबलौत्पद्यमानाः पूर्वान्त-
परान्त-मध्यभावाः सिद्धीरुपदश्य, समाध्यभ्यासोपपत्तये वाच्या भुवन-
ज्ञानादिरूपा आस्यन्तः कायव्यूहज्ञानादिरूपाः प्रदर्श्य, समाध्युपयोगाय
इन्द्रियप्राणजयादिपूर्विकाः प्रदर्श्य, परमपुरुषार्थसिद्धये यथाक्रममवस्था-
सहितभूतजयेन्द्रियसत्त्वजयोद्भवाश्च व्याख्याय, विवेकज्ञानोपपत्तये तां-
स्तानुपायानुपन्यस्य, तारकस्य सर्वसमाध्यवस्थापर्यन्तभवस्य स्वरूपमभि-
धाय, तत्त्वमापत्तेः कृताधिकारस्य चित्तसत्त्वस्य स्वकारणानुप्रवेशात्
कैवल्यमुत्पद्यते इत्यभिहितम् ।

निर्णीतो विभूतिपादस्तृतीयः ।

इति महाराजभोजदेवविरचितायां राजमार्त्तण्डाभिधायं

पातञ्जलवृत्तौ विभूतिपादस्तृतीयः ।

अथ कैवल्यपादः ।

यदाज्ञयैव कैवल्यं विनोपायैः प्रजायते ।

तमेकमजमीशानं चिदानन्दमयं स्तुमः ॥

इदानीं विप्रतिपत्तिसमुत्थभ्रान्तिनिराकरणेन युक्त्या कैवल्यस्वरूप-
ज्ञानाय कैवल्यपादोऽयमारभ्यते ।

तत्र याः पूर्वमुक्ताः सिद्धयस्तासां नानाविधजन्मादिकारणप्रतिपादन-
द्वारेणैवं बोधयन्ति—मदीया एताः सिद्धयः ताः सर्वाः पूर्वजन्माभ्यस्त-
समाधिवलात् जन्मादिनिमित्तमालम्बेनाश्रित्य प्रवर्तन्ते । ततश्चानेक-
भवसाध्यस्य समाधिर्न क्षतिरस्तीत्याश्वासोत्पादनाय समाधिसिद्धेश्च प्राधान्य-
व्यापनार्थं कैवल्योपयोगार्थमाह—

जन्मौषधि-मन्त्र-तपः-समाधिजाः सिद्धयः ॥ १ ॥

काश्चन जन्मनिमित्ता एव सिद्धयः ; यथा—पत्न्यादौनामाकाशे
गमनादयः ; यथा वा—कपिलमहर्षिप्रभृतौनां जन्मसमनन्तरमेवोपजाय-
माना ज्ञानादयः सांसिद्धिका गुणाः । औषधिसिद्धयो यथा—पारदादि-
रसायनाद्युपयोगात् । मन्त्रसिद्धिर्यथा—मन्त्रजपात् केषाञ्चिदाकाश-
गमनादिः । तपःसिद्धिर्यथा—विश्वामित्रादौनाम् । समाधिसिद्धिः प्राक्
प्रतिपादिता । एताः सिद्धयः पूर्वजन्मक्षयितक्लेशानामेवोपजायन्ते ;
तस्मात् समाधिसिद्धाविव अन्यासां सिद्धीनां समाधिरेव जन्मान्तराभ्यस्त-
कारणं, मन्त्रादिनित्यनिमित्तमात्राणि ॥ १ ॥

ननु नन्दीश्वरादिकानां जात्यादिपरिणामोऽस्मिन्नेव जन्मनि दृश्यते,
तत् कथं जन्मनि जन्मान्तराभ्यस्तस्य समाधिः कारणत्वमुच्यते ? इत्या-
शङ्काह—

जात्यन्तरपरिणामः प्रकृत्यापूरात् ॥ २ ॥

योऽयमिहैव जन्मनि नन्दीश्वरादौनां जात्यादिपरिणामः, स प्रकृत्या-

पूरात् पाश्चात्या एव हि प्रकृतयोऽमुस्मिन् जन्मनि विकारेणापूरयन्ति
जात्यादिद्वारेण परिणमन्ति ॥ २ ॥

ननु धर्माधर्मादयस्तत्र क्रियमाणा उपलभ्यन्ते, तत् कथं प्रकृती-
नामापूरकत्वम् ? इत्याह—

निमित्तमप्रयोजकं प्रकृतीनां, वरणभेदस्तु

ततः क्षैतिकवत् ॥ ३ ॥

निमित्तं धर्मादि, तत् प्रकृतीनामर्थान्तरपरिणामे न प्रयोजकं, न हि
कार्येण कारणं प्रवर्तते । कुत्र तर्हि तस्य धर्मादेर्व्यापारः ? इत्याह—
वरणभेदस्तु ततः क्षैतिकवत् ततस्तस्मादनुष्ठेयमानात् धर्मात् वरणमा-
वरणकम् अधर्मादि, तस्यैव विरोधित्वात् भेदः क्षयः क्रियते, तस्मिन्
प्रतिबन्धे क्षीणे प्रकृतयः स्वयमभिमतकार्याय प्रभवन्ति । दृष्टान्तमाह,
क्षैतिकवत्—यथा क्षैतिकः कृशोबलः केदारात् केदारान्तरं जलं
निनोषुर्जलप्रतिबन्धकवरणभेदमात्रं करोति, तस्मिन् भिन्ने जलं स्वय-
मेव प्रसरद्रूपं परिणामं गृह्णाति, न तु जलप्रसरणे तस्य कश्चित् प्रयत्नः ;
एवं धर्मादेर्विद्वयम् ॥ ३ ॥

यदा साक्षात्कृततत्त्वस्य योगिनो युगपत् कर्मफलभोगाय आत्मौघ-
निरतिशयविभूत्यनुभवात् युगपदनेकशरीरनिर्मित्वा जायते, तदा कुतः
तानि चित्तानि प्रभवन्ति ? इत्याह—

निर्माणचित्तान्यस्मितामात्रात् ॥ ४ ॥

योगिनः स्वयं निर्मितेषु कार्येषु यानि चित्तानि तानि मूलकारणात्,
अस्मितामात्रादेव तदिच्छया प्रसरन्ति, अग्नेर्विस्फुलिङ्गा इव युगपत्
परिणमन्ति ॥ ४ ॥

ननु बहूनां चित्तानां भिन्नाभिप्रायत्वाच्चैककार्यकर्तृत्वं स्यात् ?
इत्याह—

प्रवृत्तिभेदे प्रयोजकं चित्तमेकमनेकेषाम् ॥ ५ ॥

त्रैषाम् अनेकेषां चेतसां प्रवृत्तिभेदे व्यापारनानात्वे एकं योगिनश्चित्तं

प्रयोजकं प्रेरकम्, अधिष्ठातृत्वेन, तेन न भिन्नमतत्त्वम् । अयमर्थः,—
यथा आलीयशरीरमनश्चक्षुःपाण्यादीनि यथेच्छं प्रेरयति, अधिष्ठातृत्वेन,
एवं कार्यान्तरेष्वप्येति ॥ ५ ॥

जन्मादिप्रभवत्वात् सिद्धीनां चित्तमपि तत्प्रभवं पञ्चविधमेव;
अतो जन्मादिप्रभववच्चित्तात् समाधिप्रभवस्य चित्तस्य विलक्षणमाह—

तत्र ध्यानजमनाशयम् ॥ ६ ॥

ध्यानजं समाधिजं यत् चित्तं तत् पञ्चसु मध्ये अनाशयं कर्मवासना-
रहितमित्यर्थः ॥ ६ ॥

यथा इतरचित्तेभ्यो योगिनश्चित्तं विलक्षणं क्लेशादिरहितं, तथा
कर्मापि विलक्षणमित्याह—

कर्माशुक्लाकृष्णं योगिनः, त्रिविधमितरेषाम् ॥ ७ ॥

शुभफलदं कर्म यागादि शुक्लम्, अशुभफलदं ब्रह्महत्यादि कृष्णम्, उभय-
सङ्गीणं शुक्लकृष्णम् । तत्र शुक्लं कर्म विचक्षणानां दान-तपः-स्वाध्यायादि-
मतां पुस्तत्राणाम् । कृष्णं कर्म दानवानाम् । शुक्लकृष्णं मनुष्याणाम् ।
योगिनान्तु सन्नासवतां त्रिविधं कर्म विपरोतं विलक्षणं, यत् फल-
त्यागानुसन्धानेनैवानुष्ठानात् न किञ्चित् फलमारभते ॥ ७ ॥

अस्यैव कर्मणः फलमाह—

ततस्तद्विपाकानुगुणानामेवाभिव्यक्ति-

र्वासनानाम् ॥ ८ ॥

इह हि द्विविधा कर्मवासनाः, स्मृतिमात्रफलाः जात्यायुर्भोगि-
फलाश्च । एका अनेकजन्मभवा इत्यनेन पूर्वमेव कृतनिर्णयाः यास्तु
स्मृतिमात्रफलाः ताः, ततः कर्मणः, येन कर्मणा यादृक् शरीरमारब्धं
देव-मनुष्य-तिर्य्यगादिभेदं, तस्य विपाकस्य, अनुगुणा अनुरूपाः, या वासनाः
तासानेवाभिव्यक्तिर्भवति । अयमर्थः,—येन कर्मणा पूर्वं देवतादिशरीर-
मारब्धं, जात्यन्तरशतव्यवधानेन पुनस्तथाविधस्यैव शरीरस्य आरम्भे
तदनुरूपा एव स्मृतिफला वासनाः प्रकटीभवन्ति, लोकान्तरेष्वेवार्थेषु

तस्य स्मृत्यादयो जायन्ते । इतरास्तु सत्योऽपि अव्यक्तसंज्ञाः तिष्ठन्ति,
न तस्यां दशायां नरकादिशरीरोद्भवा वासना व्यक्तिमायान्ति ॥ ८ ॥

आसामिव वासनानां कार्यकारणभावानुपपत्तिमाशङ्क्य समर्थ-
यितुमाह—

जाति-देश-कालव्यवहितानामप्यानन्तर्यं,

स्मृति-संस्कारयोरेकरूपत्वात् ॥ ९ ॥

इह नानायोनिषु अमतां संसारिणां काञ्चित् योनिमनुभूय यदा
योन्यन्तरसहस्रव्यवधानेन पुनस्तामेव योनिं प्रतिपद्यते, तदा तस्यां पूर्वानु-
भूतायां योनौ तथाविधशरीरादिव्यञ्जकापेक्षया वासना याः प्रकटीभूता
आसन्, तास्तथाविधव्यञ्जकाभावात्तिरोहिताः पुनस्तथाविधव्यञ्जकशरीरादि-
लाभे प्रकटीभवन्ति ; जाति-देश-कालव्यवधानेऽपि तासां स्वानुभूतस्मृत्यादि-
फलसाधने अप्यानन्तर्यं नैवन्तर्यम् ; कुतः ? स्मृति-संस्कारयोरेकरूपत्वात् ;
तथा हि, अनुष्ठीयमानात् कर्मणश्चित्तसत्त्वे वासनारूपः संस्कारः समुत्पद्यते,
स च स्वर्गनरकादीनां फलानाञ्चाङ्गुरीभावः, कर्मणां वा यागादीनां
शक्तिरूपतया अवस्थानं, कर्तुं वा तथाविधभोग्य-भोक्तृत्वरूपं सामर्थ्यम् ।
संस्कारात् स्मृतिः, स्मृतेश्च सुख-दुःखोपभोगः, तदनुभवाच्च पुनरपि
संस्कार-स्मृत्यादयः । एवं च यस्य स्मृति-संस्कारादयो भिन्नाः, तस्यानन्तर्या-
भावे दुर्लभः कार्यकारणभावः ; अस्माकं तु यदाऽनुभव एव संस्कारी-
भवति, संस्कारश्च स्मृतिरूपतया परिणमते, तदैकस्यैव चित्तस्यानुसन्धा-
तत्वेन स्थितत्वात् न कार्यकारणभावो दुर्घटः ॥ ९ ॥

भवत्वानन्तर्यं कार्यकारणभावश्च वासनानां, यदा तु प्रथममेवानु-
भवः प्रवर्तते, तदा किं वासनानिमित्तः ? उत निर्निमित्तः ? इति शङ्क्य
व्यपनेतुमाह—

तासामनादित्वम्, आशिषो नित्यत्वात् ॥ १० ॥

तासां वासनानाम्, अनादित्वं न विद्यते आदिर्यस्य तस्य भावस्तत्त्वं,
तासामादिर्नास्तीत्यर्थः ; कुत इति ? आशिषो नित्यत्वात्—येयमाशी-
र्महामोहरूपा, सदैव सुखसाधनानि मे भूयास्तुः, सा कदाचन तैः मे
वियोगोऽभूदिति यः सङ्कल्पविशिषो वासनानां कारणं, तस्य नित्यत्वात्

अनादित्वमित्यर्थः । एतदुक्तं भवति—कारणस्य सन्निहितत्वात् अनुभव-
संस्कारादीनां कार्याणां प्रवृत्तिः केन वार्यते ? अनुभव-संस्कारानु-
विद्धं सङ्कोच-विकाशधर्मि चित्तं तत्तदभिव्यञ्जकलाभात् तत्तत्फलरूपतया
परिणमते इत्यर्थः ॥ १० ॥

तासामानन्यात् हानं कथं भवति ? इत्याशङ्क्य हानोपायमाह—
हेतु-फलाश्रयालम्बनैः सङ्गृहीतत्वात्, एषामभावे

तदभावः ॥ ११ ॥

वासनानामनन्तरानुभवो हेतुः, तस्याप्यनुभवस्य रागादयः, तेषामविद्येति
साक्षात् पारम्पर्येण हेतुः ; फलं शरीरादि स्मृत्यादि च ; आश्रयो बुद्धिः ;
आलम्बनं यदेवानुभवस्य तदेव वासनानाम् ; अतस्तैर्हेतु-फलाश्रयालम्ब-
नैरनन्तानामपि वासनानां सङ्गृहीतत्वात् ; एषां हेतूनाम्, अभावे ज्ञान-
योगाभ्यां दग्धबीजकल्पत्वे विहिते निर्मूलत्वाच्च वासनाः प्ररोहं न यान्ति
न कार्यकारणभक्तौ इति तासाम् अभावः ॥ ११ ॥

ननु प्रतिक्षणं चित्तस्य नश्यत्त्वोपलब्धेर्वासनानां तत्फलानाञ्च
कार्यकारणभावेन युगपद्भावित्वाच्चेदे कथमेकत्वम् ? इत्याशङ्क्य एकत्व-
समर्थनायाह—

अतीतानागतं स्वरूपतो नास्ति, अध्वभेदात्

धर्माणाम् ॥ १२ ॥

इह अद्यत्तमसतां भावानामुत्पत्तिर्न युक्तिमती, तेषां सत्त्वसम्बन्ध-
योगात् ; न हि शशविषाणादीनां कचिदपि सत्त्वसम्बन्धो दृष्टः, निरुपाख्ये
च कार्ये किमुद्दिश्य कारणानि प्रवर्तन्ते ? न ह्यसन्तं विषयमालोच्य
कश्चित् प्रवर्तते । सतामपि विरोधान्नाभावसम्बन्धोऽस्ति, यत् स्वरूपं
लब्धसत्ताकं तत् कथं निरुपाख्यतामभावरूपतां वा भजते ? न विरुद्धं
रूपं स्वीकरोतीत्यर्थः ; तस्मात् सतां नाशासम्भवात्, असतां च उत्पत्ति-
सम्भवात्तैर्धर्मैर्विपरिणममानो धर्मो भेदेकरूप एवावतिष्ठते, धर्मास्तु
अधिकत्वेन त्रैकालिकत्वेन तत्र व्यवस्थिताः स्वस्मिन्नध्वनि व्यवस्थिता
तु स्वरूपं त्यजन्ति, वर्तमानेऽध्वनि व्यवस्थिताः केवलं भोग्यतां भजन्ते ;

तस्माद्दर्शनामतौतानागतादिभेदात्तैव रूपेण कार्य्य-कारणभावोऽस्मिन् दर्शने प्रतिपद्यते ; तस्मादपवर्गपर्यन्तमेकमेव चित्तं धर्मितयाऽनुवर्तमानं न निज्ज्ञोतुं पार्य्यते ॥ १२ ॥

ते एते धर्म-धर्मिणः किं-रूपाः ? इत्याह—

ते व्यक्त-सूक्ष्मगुणात्मानः ॥ १३ ॥

ये एते धर्म-धर्मिणः प्रोक्ताः, ते व्यक्त-सूक्ष्मभेदेन व्यवस्थिताः गुणाः सत्त्व-रजस्तमोरूपाः, तदात्मानस्तत्त्वभावाः, तत्परिणामरूपा इत्यर्थः ; यतः सत्त्व-रजस्तमोभिः सुख-दुःख-मोहरूपैः सर्वासां वाच्याभ्यन्तरभेदभिन्नानां भावव्यक्तौनाम् अन्वयानुगमा दृश्यन्ते, यदन्वयि तत्तत् परिणामिरूपं दृष्टं, यथा घटादयो मृदन्विता मृत्परिणामरूपाः ॥ १३ ॥

यद्येते तयो गुणा सर्वत्र मूलकारणं, कथमेकधर्मीति व्यपदेशः ? इत्याह—

परिणामैकत्वाद्वस्तुतत्त्वम् ॥ १४ ॥

यद्यपि तयो गुणाः, तथाऽपि तेषामङ्गाङ्गिभावगमनलक्षणो यः परिणामः क्वचित् सत्त्वमङ्गि क्वचिद्रजः क्वचिच्च तम इत्यङ्गरूपः, तस्यैकत्वाद्वस्तुतत्त्वमेकमुच्यते ; यथा—इयं पृथिवी अयं वायुरित्येवमादि ॥ १४ ॥

ननु ज्ञानस्य व्यतिरिक्ते सत्यर्थे वस्तुक्रमनेकं वा वक्तुं युज्यते, यदा च विज्ञानमेव वासनावशात् कार्य्यकारणभावेनावस्थितं तथा तथा प्रतिभाति, तदा कथमेतच्छक्यते वक्तुम् ? इत्याहङ्गाह—

वस्तुसाम्ये चित्तभेदात्तयोर्विविक्तः पन्थाः ॥ १५ ॥ *

तयोर्ज्ञानार्थयोर्विविक्तः पन्था विविक्तो मार्गः, देश इति यावत् ; कथम् ? वस्तुसाम्ये चित्तभेदात् समाने वस्तुनि स्वगादावुपलभ्यमाने लावण्यादौ नानाप्रमातृणां चित्तस्य भेदः सुख-दुःख-मोहरूपतया समुपलभ्यते ; तथा हि, एकस्यां रूपलावण्यवत्यां योषिति उपलभ्यमानार्या सरागस्य सुखमुत्पद्यते, सपत्रागस्तद्वेषः, परिव्राजकादेषुणा इत्येकस्मिन् वस्तुनि नानाविधोदयात् कथञ्चित् न कार्य्यत्वं वस्तुनः, एकचित्तकार्य्यत्वे

* एतत्सूत्रादनन्तरं व्यासभाष्ये सविप्रभाषाच्च “न चेकचित्ततन्त्रं वस्तु तदप्रमाणकं तदा किं स्यात्” इत्यधिकं सूत्रं विद्यते ।

वस्त्वेकस्वरूपतयैवावभासते ; किञ्च, चित्तकार्यत्वे वस्तुनो यदीयस्य चित्तस्य तद्वस्तु कार्यं, तस्मिन्वर्णान्तरव्यासक्ते तद्वस्तु न किञ्चित् स्यात्, भवत्विति चेन्न, तदेव कथमर्थैर्बहुभिरुपलभ्यते ? उपलभ्यते च, तस्मान्न चित्तकार्यम् ; अथ युगपत् बहुभिः सोऽर्थः क्रियते, तदा बहुनिर्मितस्यार्थस्यैकनिर्मितात् वेलक्षणं स्यात् । यदा तु वेलक्षणं नेष्यते, तदा कारणभेदे कार्य-भेदस्याभावे निर्हेतुकमेकरूपं वा जगत् स्यात् । एतदुक्तं भवति—सत्यपि भिन्ने कारणे यदि कार्यस्याभेदः, तदा समग्रं जगत् नानाविधकारण-जन्यमेकरूपं स्यात्, कारणभेदाननुगमात् स्वातन्त्र्येण निर्हेतुकं वा स्यात् ; यद्येवं, कथं तेन त्रिगुणात्मना चित्तेनैकस्यैव प्रभातः सुख-दुःख-मोहमयानि ज्ञानानि जन्यन्ते ? संवम् ; यथा अर्थस्त्रिगुणः, तथा चित्तमपि त्रिगुणं, तस्य र्थप्रतिभासोत्पत्तो धर्मादयः सहकारिकारणं, तदुद्भवाभिभव-वशात् कदाचित् चित्तस्य तेन तेन रूपेणाभिव्यक्तिः ; तथा च, कामुकस्य सन्निहितायां योषिति धर्मसहकृतं चित्तं सत्त्वस्याङ्गितया परिणममानं सुखमयं भवति ; तदेव अधर्मसहकारि रजसोऽङ्गितया दुःखरूपं सपत्न्योमावस्थ भवति ; तीव्राधर्मसहकारितया तमसोऽङ्गित्वेन कोप-नायाः सपत्न्या मोहमयं भवति ; तस्माद्विज्ञानस्य व्यतिरेकेणास्ति ग्राह्यार्थः । तदेवं विज्ञानार्थयोस्तादात्म्याविरोधान्न कार्यकारणभावः, कारणभेदे सत्यपि कार्यस्य भेदेऽतिप्रसङ्गादिति ज्ञानाद्व्यतिरिक्तत्व-मर्थस्य व्यवस्थितम् ॥ १५ ॥

यद्येवं, ज्ञानच्चेत् प्रकाशकत्वात् ग्रहणस्वभावम्, अर्थश्च ग्राह्यस्वभावः, तदा युगपत् सर्वानर्थान् कथं न गृह्णाति ? न स्मरति च ? इत्याशङ्कं परिहर्तुमाह—

तदुपरागापेक्षित्वाच्चित्तस्य वस्तु ज्ञाताज्ञातम् ॥ १६ ॥

तस्यार्थस्य, उपरागादाकारसमर्पणात् चित्ते वाच्यं वस्तु ज्ञातमज्ञातञ्च भवति । अयमर्थः,—सर्वः पदार्थः आत्मलाभे चित्तं सामग्रीमपेक्षते ; नीलादिज्ञानक्षीपजायमानमिन्द्रियप्रणालिकया समागतमर्थोपरागं सह-कारिकारणत्वेनापेक्षते ; व्यतिरिक्तस्यार्थस्य सम्बन्धाभावात् गृहीतुम-शक्यत्वात् ; ततश्च येनैवार्थेनास्य स्वरूपोपरागः कृतः, तमेवार्थं तज्ज्ञानं

व्यवहारयोग्यतां जनयति ; ततः सोऽर्थः ज्ञात उच्यते ; येन चाकारो न समर्पितः, स न ज्ञातत्वेन व्यवह्रियते, यस्मिंश्चानुभूतेऽर्थे सादृश्यादिरर्थः संस्कारमुद्बोधयन् सहकारितां प्रतिपद्यते, तस्मिन्नेवार्थे स्मृतिरूपजायते इति न सर्वत्र ज्ञानं नापि स्मृतिरिति न कश्चिद्विरोधः ॥ १६ ॥

यद्येवं, प्रमाताऽपि पुरुषो यस्मिन् काले नीलं वेदयते, तस्मिन् काले पीतादिमताश्चित्तसत्त्वस्यापि कदाचित् गृहीतरूपत्वादाकारग्रहणे परिणामित्वं प्राप्तम् ? इत्याशङ्कां परिहर्तुमाह—

**सदा ज्ञाताश्चित्तवृत्तयः, तत्प्रभोः पुरुषस्या-
परिणामित्वात् ॥ १७ ॥**

या एताश्चित्तस्य प्रमाण-विपर्ययादिरूपा वृत्तयः, तास्तत्प्रभोश्चित्तस्य गृहीतुः पुरुषस्य सदा सर्वकालमेव ज्ञाताः तस्य चिद्रूपतयाऽपरिणामित्वात् परिणामित्वाभावादित्यर्थः । यद्यसौ परिणामी स्यात् तदा परिणामस्य कदाचित्कत्वात् तासां चित्तवृत्तीनां सदा ज्ञातत्वं नोपपद्येत । अयमर्थः,—पुरुषस्य चिद्रूपस्य सदैवाधिष्ठातृत्वेन व्यवस्थितस्य यदन्तरङ्गं निर्मलसत्त्वं, तस्यापि सदैवावस्थितत्वात् येनार्थेनोपरक्तं भवति तथाविधस्यार्थस्य सदैव चिच्छायासङ्गान्तिसङ्गावः, तस्यां सत्यां ज्ञातृत्वमिति न कदाचित् क्वचित् परिणामित्वाशङ्का ॥ १७ ॥

ननु चित्तमेव यदि सत्त्वोत्कर्षात् प्रकाशकं, तदा स्व-प्रप्रकाशरूपत्वादात्मानमर्थं च प्रकाशयतीति तावदेव व्यवहारसमाप्तिः, किं गृहीतन्तरेण ? इत्याशङ्कामपनेतुमाह—

न तत् स्वाभासं, दृश्यत्वात् ॥ १८ ॥

तच्चित्तं स्वाभासं स्वप्रकाशकं न भवति, पुरुषवेद्यं भवतीति यावत् ; कुतः ? दृश्यत्वात्, यत् किल दृश्यं तत् द्रष्टृवेद्यं दृष्टं, यथा घटादि । दृश्यञ्च चित्तं, तस्मान्न स्वाभासम् ॥ १८ ॥

ननु साध्याविशिष्टोऽयं हेतुः, दृश्यत्वमेव चित्तस्यासिद्धं ; किञ्च, स्वबुद्धिसंवेदनद्वारेण हिताहितप्राप्ति-परिहाररूपा वृत्तयो दृश्यन्ते ;

तथा हि, कुडोऽहम्, भीतोऽहम्, अत्र मे राग इत्यवसाद्या संवित्
बुद्धेरसंवेदने नोपपद्येत ? इत्याशङ्कामपनेतुमाह—

एकसमये चोभयानवधारणात् ॥ १९ ॥

अर्थस्य संवित्तिः इदन्तया व्यवहारयोग्यताऽऽपादनम् । अयमर्थः,—
सुखहेतुर्दुःखहेतुवति बुद्धेः संवित् अहमित्येवमाकारेण सुख दुःखरूपतया
व्यवहारक्षमताऽऽपादनम् ; एवंविवक्ष व्यापारद्वयमर्थप्रत्यक्षकाले न युगपत्
कर्तुं शक्यं, विरोधात् ; न हि वित्तद्वयाव्यापारयोर्युगपत् सम्भवाऽस्ति ;
अत एकस्मिन् काले उभयस्य स्वरूपस्य अर्थस्य चावधारयितुमशक्यत्वात्
न चितं स्वप्रकाशकं भवति । किन्तु एवंविवक्ष्यापारद्वयं निष्पद्य
फलद्वयस्यासंवेदनाद्वहिर्मुखतयैव स्वनिष्ठत्वेन चित्तस्य स्वयं वेदनादर्थ-
निष्ठमेव फलं, न स्वनिष्ठमित्यर्थः ॥ १९ ॥

ननु मा भूत् बुद्धेः स्वयं ग्रहणं, बुद्धान्तरेण भविष्यति ? इत्या-
शङ्क्याह—

चित्तान्तरदृश्यबुद्धेरतिप्रसङ्गः स्मृतिसङ्करश्च ॥ २० ॥

यदि हि बुद्धिर्बुद्धान्तरेण वेद्यते, साऽपि बुद्धिः स्वयमेव स्वीयभाव-
रूपमज्ञाचा अनुद्धा बुद्धान्तरं प्रकाशयितुमसमर्थेति तस्या ग्राहकं
बुद्धान्तरं कल्पनीयम् । स्मृतिसङ्करश्च—तस्या अयन्वदित्यनवस्थानात् पुरु-
षान्तरेणाद्यप्रतीतिर्न स्यात् ; न हि प्रतीतौ अप्रतीतायामर्थः प्रतीतौ
भवति स्मृतिसङ्करश्च प्राप्नोति, रूपे रसे समुत्पन्नायां बुद्धौ तद्ग्राहिका-
णामनन्तानां बुद्धीनां समुत्पत्तेर्बुद्धिजनितैः संस्कारैर्यदा युगपत् वज्राः
स्मृतयः क्रियन्ते, तदा बुद्धेरपर्यवसानात् बुद्धि-स्मृतौनाञ्च वज्जीनां
युगपदुत्पत्तेः कस्मिन्नर्थे स्मृतिरियमुत्पन्नति ज्ञातुमशक्यत्वात् स्मृतीनां
सङ्करः स्यात्, इयं रूपे स्मृतिरियं रसे स्मृतिरिति न ज्ञायते ॥ २० ॥

ननु बुद्धेः स्वप्रकाशत्वाभावे बुद्धान्तरे चासंवेदने कथम् अयं विषय-
संवेदनरूपो व्यवहारः ? इत्याशङ्क्या स्वसिद्धान्तमाह—

चित्तेरप्रतिसङ्गमायास्तदाकारताऽऽपत्तौ

बुद्धिसंवेदनम् ॥ २१ ॥

पुरुषश्चिद्रूपत्वाच्चित्तिः, साऽप्रतिसङ्गमा—न विद्यते प्रतिसङ्गमोऽन्यत्र
गमनं यस्याः सा तथोक्ता, अन्येनासङ्कोणेति यावत् । यथा गुणा अङ्गादि-
भावलक्षणे परिणामे अङ्गिनं गुणं सङ्गामन्ति तद्रूपतामिवापद्यन्ते ; यथा
वा लोके परमाणवः प्रसरन्तो विषयमारोपयन्ति, नैवं चित्तिशक्तिः, तस्याः
सर्वदैकरूपतया सुप्रतिष्ठितत्वेन व्यवस्थितत्वात् ; अतस्तत्तन्निधाने यदा
बुद्धिस्तदाकारतामापद्यते चेतनोपजायते, बुद्धिचित्तिप्रतिसङ्गान्ता च यदा
चिच्छक्तिः बुद्धिचित्तिविशिष्टतया संवेद्यते, तदा बुद्धेः स्वस्यात्मना वेदनं
संवेदनं भवतीत्यर्थः ॥ २१ ॥

इत्थं स्वसंविदितं चित्तं सर्वानुग्रहणसामर्थ्येन सकलनिर्वाहक्षमं
भविष्यतीत्याह—

द्रष्टृ-दृश्योपरक्तं चित्तं सर्वार्थम् ॥ २२ ॥

द्रष्टा पुरुषः, तेनोपरक्तं तत्तन्निधाने तद्रूपतामिव प्राप्नोति, दृश्योपरक्तं
विषयोपरक्तं, गृहीतविषयाकारपरिणामं यदा भवति तदा तदेव चित्तं
सर्वार्थानुग्रहणसमर्थं भवति ; यथा निर्मलं स्फटिकदर्पणमेव प्रतिबिम्ब-
ग्रहणसमर्थम्, एवं रजस्तमोभ्यामनभिभूतं सत्त्वं शुद्धत्वात् चित्छायाग्रहण-
समर्थं भवति, न पुनरशुद्धत्वाद्भजस्तमसो ; तत् न्यग्भूतरजस्तमोरूपमङ्गि-
तया सत्त्वं निश्चलप्रदीपशिखाकारं सदैकरूपतया परिणममानं चित्छाया-
ग्रहणसामर्थ्यादा-लोचप्रभैरवतिष्ठते ; यथा अयस्कान्तसन्निधाने लोहस्य
चलनमाविर्भवति, एवं चिद्रूपपुरुषसन्निधाने सत्त्वस्याभिव्यङ्ग्यमभिव्यज्यते
चैतन्यम् ; अत एव अस्मिन् द्वे चित्तवृत्तौ—नित्योदिता अभिव्यङ्ग्या च ;
नित्योदिता चिच्छक्तिः पुरुषे तत्तन्निधानादभिव्यक्तमभिव्यङ्ग्यचैतन्यं सत्त्वम् ;
अभिव्यङ्ग्या चिच्छक्तिः तदत्यन्तसन्निहितत्वादन्तरङ्गं पुरुषस्य भोग्यतां
प्रतिपद्यते ; तदेव शान्तब्रह्मवादिभिः साङ्गैः पुरुषस्य परमात्मनोऽधिष्ठेयं
कर्मानुरूपं सुख-दुःखभोक्तृतया व्यपदिश्यते । यत्तु अनुद्रिक्तत्वादेकस्यापि
गुणस्य कदाचित् कस्यचिदङ्गित्वात् लिङ्गणं प्रतिक्षणं परिणममानं
सुख-दुःख-मोहात्मकमनिर्मलं, तत्तस्मिन् कर्मानुरूपे शुद्धे सत्त्वे स्वाकार-
समर्पणद्वारेण संवेद्यतामापादयति, तत् सत्त्वमाद्यं चित्तसत्त्वमेवेति
प्रतिसङ्गान्तचित्छायात्मनो गृहीतविषयाकारेण चित्तेन उपदौकित-

माकारं चित्सङ्क्रान्तिबलात् चेतनायमानं वास्तवचेतन्याभावेऽपि
 सुख-दुःख-वृत्तं भोगमनुभवति, स एव भोगोऽत्यन्तसन्निधानेन विवेका-
 ग्रहणात् अभोक्तुरपि पुरुषस्य भोग इति व्यपदिश्यते । अनेनैवाभि-
 प्रायेण विव्यक्तमिति नोक्तं—“सत्त्वतय्यचमेव पुरुषतय्यत्वम्” इति । अन्यत्रापि
 —“विव्यक्ते प्रतियोग्यमानच्छायासदृशच्छायादिव्यक्तिः प्रतियोग्यशब्देनोच्यते; एवं
 सत्त्वेऽपि पुरुषेऽपि चित्छायासदृशचिदभिव्यक्तिः प्रतिसङ्क्रान्तिशब्दार्थः” इति ।
 ननु प्रतियोग्यं नाम निर्मलस्य नियतपरिणामस्य निर्मले दृष्टम्;
 यथा सुखस्य दर्पणे, अत्यन्तनिर्मलस्य व्यापकस्य अपरिणामिनः पुरुषस्य
 तस्मादत्यन्तनिर्मलात् पुरुषादनिर्मले सत्त्वे कथं प्रतियोग्यमनुपपद्यते?
 उच्यते—प्रतियोग्यस्य स्वरूपमनवगच्छता भवतेदमभ्यधात्रि, यैव सत्त्व-
 गताया अभिव्यङ्गायाश्चिच्छक्तेः पुरुषस्य सान्निध्यादभिव्यक्तिः, सैव प्रति-
 योग्यमनुव्यते, यदृशी पुरुषगता चिच्छक्तिस्तच्छायाऽप्यत्राविर्भवति ।
 यदयुक्तम्, अत्यन्तनिर्मलः पुरुषः कथमनिर्मले सत्त्वे प्रतिसङ्क्रामतीति ?
 तदयनेकातिकं, नेर्मल्यादपकृष्टेऽपि जलादावादित्यादयः प्रतिसङ्क्रान्ताः
 समुपलभ्यन्ते । यदयुक्तम्, अनवच्छिन्नस्य नास्ति प्रतिसङ्क्रान्तिरिति, तदय्युक्तं,
 व्यापकस्याप्याकाशस्य दर्पणादौ प्रतिसङ्क्रान्तिर्दर्शनात्; एवं सति न
 काचिदनुपपत्तिः प्रतियोग्यदर्शनस्य । ननु सात्त्विकपरिणामरूपे बुद्धिसत्त्वे
 पुरुषसन्निधानादभिव्यङ्गायाश्चिच्छक्तेर्वाच्याकारसङ्क्रान्तौ पुरुषस्य सुख-
 रूपो भोग इत्युक्तं, तदनुपपन्नं, तदेव चित्तसत्त्वं प्रकृतावपरिणतायां कथं
 सम्भवति ? किमयं तस्याः परिणामः ? अथोच्यते, पुरुषस्यार्थोपभोगसम्पादनं
 तथा कर्तव्यम्, अतः पुरुषार्थकर्तव्यतयाऽस्या युक्त एव परिणामः ?
 तच्चानुपपन्नं, पुरुषार्थकर्तव्यतया एवानुपपत्तेः; पुरुषार्थो मया कर्तव्य
 एवंविधोऽव्यवसायः पुरुषार्थकर्तव्यतोच्यते, जडायश्च प्रकृतेः कथं
 प्रथममेवंविधोऽव्यवसायः ? अस्ति चेदव्यवसायः, कथं जडत्वम् ?
 अवोच्यते—अतुलो-प्रतिलोमलक्षणपरिणामद्वये सहजं शक्तिद्वयमस्ति,
 तदेव पुरुषार्थकर्तव्यतोच्यते; सा च शक्तिरचेतनाया अपि प्रकृतेः
 सहजैव । तत्र महदादिमहाभूतपर्यन्तोऽस्या वह्निर्मुखतयाऽतुलोमः
 परिणामः, पुनः स्वकारणानुप्रवेशनद्वारेणास्मिताऽतः परिणामः प्रति-
 लोमः । इत्थं पुरुषस्य भोगपरिसमाप्तेः सहजशक्तिद्वयत्वात् कृतार्था

प्रकृतिर्न पुनः परिणामभारभते ; एवंविधायाञ्च पुरुषार्थकर्तव्यतायां जडाया अपि प्रकृतेर्न काचिदनुपपत्तिः । ननु यदि ईदृशी शक्तिः सहजैव प्रधानस्यास्ति, तत् किमर्थं मोक्षार्थिभिर्मोक्षाय यत्नः क्रियते ? मोक्षस्य चानर्थनीयत्वे तदुपदेशकशास्त्रस्यानर्थक्यं स्यात् ? उच्यते—योऽयं प्रकृति-पुरुषयोरनादिर्भोग्य-भोक्तृत्वलक्षणः सम्बन्धः, तस्मिन् सति व्यक्तचेतनायाः प्रकृतेः कर्तृत्वाभिमानात् दुःखानुभवे सति कथमियं दुःखनिवृत्ति-रात्यन्तिकी मम स्यात् ? इति भवत्येवाध्यवसायः ; अतो दुःखनिवृत्त्युपायोप-देशकशास्त्रोपदेशापेक्षा अत्येव प्रवानस्य ; तथाभूतमेव कर्मानुरूपबुद्धिसत्त्वं शास्त्रोपदेशस्य विषयः, दर्शनान्तरेष्वप्येवंविध एवाविद्यास्वभावः शास्त्रे-ऽधिक्रियते ; स च मोक्षाय प्रयतमान एवविधशास्त्रोपदेशं सहकारिण-मपेक्ष्य मोक्षाख्यं फलमासादयति । सर्वाख्येव कार्याणि प्राप्तायां सामग्र्या-साम्राः लभन्ते, अस्य प्रतिलामद्वारेणैवोत्पाद्यस्य मोक्षाख्यस्य कार्यस्य ईदृश्येव सामग्री प्रमाणेन निश्चिता, प्रकारान्तरेणानुपपत्तेः ; अतस्तां विना कथं भवितुमर्हति ? अतः स्थितमेतत् सद्भ्रान्तविषयोपरागमभिव्यक्त-चिच्छायं बुद्धिसत्त्वं विषयनिश्चयद्वारेण समग्रां लोकयात्रां निर्वाहयतीति ; एवंविधमेव चित्तं पश्यन्तो भ्रान्ताः स्वसंवेदनचित्तमालं जगदित्येवं ब्रुवाणाः प्रतिबोधिता भवन्ति ॥ २२ ॥

ननु यद्येवंविधादेव चित्तात् सकलव्यवहारनिष्पत्तिः, कथं प्रमाण-शून्यो द्रष्टा अभ्युपपद्यते ? इत्याशङ्का द्रष्टुः प्रमाणमाह—

तदसङ्गेयवासनाभिश्चित्तमपि परार्थं,

संहत्यकारित्वात् ॥ २३ ॥

तदेव चित्तं सद्भ्रान्तमशक्याभिर्वासनाभिश्चित्तमपि नानारूपमपि परार्थं परस्य स्वामिनो भोक्तुर्भोगापवर्गलक्षणमर्थं साधयतीति ; कुतः ? संहत्यकारित्वात् संहत्य सम्भूय मिलित्वाऽर्थक्रियाकारित्वात् ; यच्च संहत्यार्थक्रियाकारि, तत् परार्थं दृष्टम् ; यथा शयनासनादि । सत्त्व रज-स्तमांसि च चित्तलक्षणपरिणामभाञ्जि संहत्यकारीणि च, अतः परार्थानि । यः परः स पुरुषः । ननु यादृशेन शयनासनादीनां परेण शरीरवता पारार्थ्यमुपलब्धं, तद्दृष्टान्तबलेन तादृश एव परः सिध्यति ; यादृशश्च

भवतां परोऽसंहतरूपोऽभिप्रेतः तद्विपरीतस्य सिद्धेरयमिष्टविधातकृद्भेदः ?
 उच्यते—यद्यपि सामान्येन पराद्यंमात्रे व्याप्तिर्गृहीता, तथाऽपि
 सत्त्वादिविलक्षणधर्मिपर्यालोचनया तद्विलक्षण एव भोक्ता परः सिध्यति ;
 यथा चैश्वनाद्यते शिखरिणि विलक्षणाद्भूमाद्वह्निरनुमीयमान इतरवह्नि-
 विलक्षणश्चैश्वनप्रभव एव प्रतीयते, एवमिहापि विलक्षणस्य सत्त्वाख्यस्य
 भोग्यस्य परार्थत्वेऽनुमीयमाने तथाविध एव भोक्ता अधिष्ठाता परश्चिन्मात्र-
 रूपोऽसंहतः सिध्यति । यदि च तस्य परत्वं सर्वोत्कृष्टत्वमेव प्रतीयते,
 तथाऽपि तामसेभ्यो विषयेभ्यः प्रकृष्यते शरीरं, प्रकाशरूपेन्द्रियाग्रयत्वात् ;
 तस्मादपि प्रकृष्यन्ते इन्द्रियाणि, ततोऽपि प्रकृष्टं सत्त्वं प्रकाशरूपं, तस्यापि
 यः प्रकाशकः प्रकाश्यविलक्षणः, स चिद्रूप इव भवतीति कुतस्तस्य
 संहतत्वम् ? ॥ २३ ॥

इदानीं शास्त्रफलं कैवल्यं निर्णेतुं दशभिः सूत्रैरुपक्रमते—

विशेषदर्शिन आत्मभावभावनानिवृत्तिः ॥ २४ ॥

एवं सत्त्व-पुरुषयोरन्यत्वे साधिते वस्तयोर्विशेषं पश्यति अयमस्मादन्य
 एवरूपं, तस्य विज्ञातचित्तरूपसत्त्वस्य चित्ते या आत्मभावभावना सा
 निवर्तते, चित्तमेव कर्तृ-ज्ञातृ-भोक्तृ इत्यभिमानो निवर्तते ॥ २४ ॥

तस्मिन् सति किं भवति ? इत्याह—

तदा विवेकानम्नं कैवल्यप्राग्भावं चित्तम् ॥ २५ ॥

यदस्य अज्ञाननिम्नपथं वह्निर्मुखं विषयोपभोगफलं चित्तमासीत्,
 तदिदानीं विवेकमार्गमन्तर्मुखं कैवल्यप्राग्भावं कैवल्यप्रारम्भं सम्पद्यते
 इति ॥ २५ ॥

अस्मिंश्च विवेकवाहिनि चित्ते येऽन्तरायाः प्रादुर्भवन्ति, तेषां हेतु-
 प्रतिपादनद्वारेण त्यागोपायमाह—

तच्छिद्रेषु प्रत्ययान्तराणि संस्कारेभ्यः ॥ २६ ॥

तस्मिन् समाधौ स्थितस्य, छिद्रेष्वन्तरायेषु, यानि प्रत्ययान्तराणि
 व्युत्थानरूपाणि ज्ञानानि, प्राग्भूतेभ्यः व्युत्थानानुभवजेभ्यः संस्कारेभ्योऽहं

समेत्यंरूपाणि क्षीयमाणेभ्योऽपि प्रभवन्ति, अन्तःकरणोच्छित्तिद्वारेण
तेषां ज्ञानं कर्तव्यमित्युक्तं भवति ॥ २६ ॥

ज्ञानोपायश्च पूर्वमेवोक्त इत्याह—

ज्ञानमेषां क्लेशवदुक्तम् ॥ २७ ॥

यथा क्लेशानामविद्यादीनां ज्ञानं पूर्वमुक्तं, तथा संस्काराणामपि कर्तव्यं,
यथा ते ज्ञानाग्निना पृष्ठा दग्धबीजकल्पा न पुनश्चित्तभूमौ प्ररोहं लभन्ते,
तथा संस्कारा अपि ॥ २७ ॥

एवञ्च प्रत्ययान्तरानुदये स्थिरोभूत समाधौ यादृशस्य योगिनः समाधेः
प्रकर्षप्राप्तिर्भवति तथाविधमुपायसाह—

प्रसङ्गानिऽप्यकुसीदस्य सर्वथा विवेकख्याते-

धर्ममेघः समाधिः ॥ २८ ॥

प्रसङ्गज्ञानं यावतां तत्त्वानां यथाक्रमव्यवस्थितानां परस्परविलक्षण-
स्वरूपविभाजनं, तस्मिन् सत्यप्यकुसीदस्य फलसलिसोः, प्रत्ययान्तराणा-
मनुदये सर्वप्रकारविवेकख्यातेः परिशेषात् धर्ममेघः समाधिर्भवति ।
प्रकृष्टमशुक्लकृष्णं धर्मं परमपुरुषार्थसाधकं मेहति सिञ्चतीति धर्ममेघः ;
अनेन प्रकृष्टधर्ममेघेव ज्ञानहेतुत्वमित्युपपादितं भवति ॥ २८ ॥

तस्माद्धर्ममेघात् किं भवति ? इत्याह—

ततः क्लेश-कर्मनिवृत्तिः ॥ २९ ॥

क्लेशानामविद्यादीनामभिनिवेशान्तानां, कर्मणाञ्च शुक्लादिभेदेन
विविधानां, ज्ञानोदयात् पूर्वपूर्वकारणनिवृत्त्या निवृत्तिर्भवति ॥ २९ ॥

तेषु निवृत्तेषु किं भवति ? इत्याह—

तदा सर्वावरणमलापेतस्य ज्ञानस्यानन्त्यात्

क्षेयमल्पम् ॥ ३० ॥

आव्रियते चित्तमेभिरित्यावरणानि क्लेशाः, ते एव मलालेभ्योऽपेतस्य
तद्विरहितस्य, ज्ञानस्य गगननिभस्य, आनन्त्यादनवच्छेदात्, क्षेयमल्पं
गणनास्पदं भवति, अक्लेशमेव सर्वं ज्ञेयं जानातीत्यर्थः ॥ ३० ॥

ततः किम् ? इत्याह—

ततः कृतार्थानां परिणामक्रमसमाप्ति-

गुणानाम् ॥ ३१ ॥

कृतो निष्पादितो भोगापवर्गलक्षणः पुरुषार्थः प्रयोजनं येस्ते कृतार्थाः, गुणाः सत्त्व-रजस्तमांसि, तेषां परिणाम आ-पुरुषार्थसमाप्तेरानुलोम्येन प्रातिलोम्येनाङ्गाङ्गिभावः स्थितिलक्षणः, तस्य योऽसौ क्रमो वक्ष्यमाणः, तस्य परिसमाप्तिर्निष्ठा, न पुनरुद्भव इत्यर्थः ॥ ३१ ॥

क्रमस्योक्तस्य लक्षणमाह—

क्षणप्रतियोगौ परिणामोऽपरान्तनिर्ग्राह्यः

क्रमः ॥ ३२ ॥

क्षणोऽल्पीयान् कालः, तस्य योऽसौ प्रतियोगी क्षणविलक्षणः, परिणामः अपरान्तनिर्ग्राह्यः अनुभूतेषु क्षणेषु पञ्चात् सङ्कलनबुद्धेयं यो गृह्यते, स क्षणानां क्रम उच्यते, न ह्यननुभूतेषु क्रमः परिज्ञातुं शक्यः ॥ ३२ ॥

इदानीं फलभूतस्य कैवल्यस्य साधारणस्वरूपमाह—

पुरुषार्थशून्यानां गुणानां प्रतिप्रसवः कैवल्यं,
स्वरूपप्रतिष्ठा वा चितिशक्तिरिति ॥ ३३ ॥

समाप्तभोगापवर्गलक्षणपुरुषार्थानां गुणानां यः प्रतिप्रसवः प्रतिलोमस्य परिणामस्य समाप्तौ विकारानुद्भवः क्षणेषु; यदि वा—चिच्छक्तेर्वृत्तिसारूप्यनिवृत्तौ स्वरूपभावेऽवस्थानं तत् कैवल्यमुच्यते । न केवलमस्मद्दर्शने चैवज्ञः कैवल्यावस्थायामेवंविधश्चिद्रूपः, यावद्दर्शनान्तरेऽपि विस्मृत्यमाण एवंपोऽवतिष्ठते; तथा हि, संसारदशायामात्मा कर्तृत्व-भोक्तृत्वानुसन्धाट्त्वमयः प्रतीयते, अन्यथा यद्ययमेकः चैवज्ञस्तथाविधो न स्यात्, तदा ज्ञानक्षणाणामेव पूर्वापरानुसन्धाट्शून्यानामालभावे नियतः कर्मफलसम्बन्धो न स्यात् कृतकानाकृताभ्यागमप्रसङ्गश्च । यदि येनैव शास्त्रोपदिष्टमनुष्ठितं कर्म तस्यैव भाक्तृत्वं भवेत्, तदा हिताहितप्राप्ति-परिहाराय सर्वस्य प्रवृत्तिर्विद्येत, सर्वस्यैव व्यवहारस्य हानोपादानलक्षणस्य

अनुसन्धानेनैव प्राप्तत्वात् ; ज्ञानक्षणानां परस्परभेदेनानुसन्धानशून्यत्वात् तदनुसन्धानभावे कस्यचिदपि व्यवहारानुपपत्तेः कर्त्ता भोक्ता अनुसन्धाता यः स आत्मेति व्यवस्थाप्यते । मोक्षदशायां तु सकलग्राह्यग्राहकलक्षणव्यवहाराभावाच्चैतन्यमात्रमेव तस्य अवशिष्यते, तत् चैतन्यं चित्तिमात्रत्वेनोपपद्यते, न पुनरात्मसंवेदनेन, यस्मात् विषयग्रहणसमर्थनमेव चित्तेः रूपं, नात्मग्राहकत्वम् ; तथा हि, अर्थद्वित्या गृह्यमाणोऽयमिति गृह्यते, स्वरूपं गृह्यमाणमहमिति, न पुनर्यगपत् वच्चिर्मुखताऽन्तर्मुखतालक्षणव्यापारद्वयं परस्परविरुद्धं कर्त्तुं शक्यम् ; अत एकस्मिन् समये व्यापारद्वयस्य कर्त्तुमशक्यत्वात् चिद्रूपतयैवावशिष्यते ; अतो मोक्षावस्थायां निवृत्ताधिकारेषु गुणेषु चिन्मात्ररूप एवात्माऽवतिष्ठते इत्येव युक्तम् । संसारदशायां तु एवम्भूतस्यैव कर्त्तृत्वं भोक्तृत्वमनुसन्धातृत्वञ्च सर्वमुपपद्यते ; तथा हि, योऽयं प्रकृत्या सहानादिनैसर्गिकोऽस्य भोग्य-भोक्तृत्वलक्षणसम्बन्धोऽविवेकख्यातिमूलः, तास्मिन् सति पुरुषार्थकर्त्तव्यतारूपशक्तिरसङ्गवि या महदादिभावेन परिणतिः, तस्यां संयोगे सति यदात्मनोऽविष्टात्मत्वं, चिच्छायासनर्पणसामर्थ्यं, बुद्धिसत्त्वस्य च सङ्क्रान्तचिच्छायाग्रहणसामर्थ्यं, चिद्वष्ट्रभायाश्च बुद्धेयोऽयं कर्त्तृत्व-भोक्तृत्वाध्यवसायः, तत एव सर्वस्यानुसन्धानपूर्वकस्य व्यवहारस्य निष्पत्तेः किमन्यैः फलगुभिः कल्पनाजल्मैः ? यदि पुनरेव भूतमार्गव्यतिरेकेण पारमार्थिकमात्मनः कर्त्तृत्वाद्यङ्गोक्रियेत, तदाऽस्य परिणामित्वप्रसङ्गः, परिणामित्वाच्चानित्यत्वे तस्य आत्मत्वमेव न स्यात् । यथा ह्येकस्मिन्नेव समये एकैकैकरूपेण न परस्परविरुद्धावस्थाऽनुभवः सम्भवति, तथा यस्यामवस्थाया-मात्मसमवेते सुखे समुत्पन्ने तस्यानुभविट्वं, न तस्यामेवावस्थायां दुःखानुभविट्वम् ; अतोऽवस्थानानात्वात् तदभिन्नस्यावस्थावतो नानात्वं, नानात्वाच्च परिणामित्वान्नात्मत्वं, नापि नित्यत्वम् ; अत एव शान्तब्रह्मवादिभिः साङ्गेरात्मनः सदैव संसारदशायां मोक्षदशायाञ्च एकं रूपमङ्गोक्रियते ।

ये तु वेदान्तवादिनश्चिदानन्दमयत्वमात्मनो मोक्षं मन्यन्ते, तेषां न युक्तः पक्षः ; तथा हि, आनन्दस्य सुखस्वरूपत्वात् सुखस्य च सदैव संवेद्यमानतयैव प्रतिभासात् संवेद्यमानत्वञ्च संवेदनव्यतिरेकेणानुपपन्नमिति संवेद्य-संवेदनयोर्द्वयोरभ्युपगमात् अद्वैतहानिः । अथ सुखात्मकत्वमेव तस्योच्येत, तत् विरुद्धधर्माध्यासादनुपपन्नं, न हि संवेदनं संवेद्यैकं भवितुमर्हतीति । किञ्च, अद्वैतवादिभिः कर्मात्म-परमात्मभेदेन आत्मा द्विविधः स्वीकृतः ; इत्युच्यते तत्र येनैव रूपेण सुख-दुःखभोक्तृत्वं कर्मात्मनः, तेनैव रूपेण यदि परमात्मनः स्यात्, तदा कर्मात्मवत् परमात्मनः परिणामित्वमविद्यास्वभावत्वं च स्यात् । अथ न तस्य साक्षात् भोक्तृत्वं, किन्तु

तदुपढोक्तमुदासोनतया अधिष्ठाट्वेन स्वीकरोति, तदा अस्मद्दर्शनात् प्रवेशः, आनन्दरूपता च पूर्वमेव निराकृता । किञ्च, अविद्यास्वभावत्वे निःस्वभावत्वात् कः शास्त्राधिकारो ? न तावन्निश्चयनिमित्तत्वात् परमात्मा, नापि अविद्यास्वभावत्वात् कर्मात्मा ; ततश्च सकलशास्त्रवैयर्थ्यप्रसङ्गः । अविद्यामयत्वे च जगतोऽङ्गोक्रियमाणे कस्याविद्येति विचार्यते— न तावत् परमात्मनः, नित्यमुक्तत्वात् विद्यारूपत्वाच्च ; कर्मात्मनोऽपि परमार्थतो निःस्वभावतया शशविषाणप्रख्यत्वे कथमविद्यासम्बन्धः ? अथाच्यते, एतदेवाविद्यायाः अविद्यात्वं यदविचारणोप्यत्वम्, अविचारणोप्यत्वं नाम यैर्वह्निर्विचारेण दिनकरस्पृष्टनौहारवत् विलय-मुपधाति साऽविद्येत्युच्यते ; मेवं, यद्वस्तु किञ्चित् काव्यं करोति तदवश्यं कुतश्चिद्विभ्रममभिनं वक्तव्यम्, अविद्यायाश्च संसारलक्षणकार्यं कर्तृत्वमवश्य-मङ्गोक्तव्यं, तस्मिन् सत्यपि यदि अनिर्वाच्यचमुच्यते, तदा कस्यविदपि वाच्यत्वं न स्यात्, ब्रह्मणोऽव्यवच्यत्वप्रसक्तिः ; तस्मादधिष्ठाटारूप-व्यतिरेकेण नान्यदात्मनो रूपमुपपद्यते, अधिष्ठाट्वं च चिद्रूपत्वमेव, तद्वातिरिक्तस्य धर्मस्य कस्यचित् प्रमाणानुपपत्तेः ।

येरपि नेयाधिकारिभिरात्मा चेतनायागाञ्चेतन इत्युच्यते, चेतनाऽपि तस्य मनःसंयोगजा ; तथा हि, इच्छा-ज्ञान-प्रयत्नादयो ये गुणास्तस्य व्यवहारदशायाम् आत्म-मनःसंयोगादुत्पद्यन्ते, तैरेव च गुणैः स्वयं ज्ञाता कर्ता भोक्तेति व्यभिचर्यते, मोक्षदशायां तु मिथ्याज्ञाननिवृत्तौ तन्मूलानां दोषाणामपि निवृत्तिः, तेषां बुद्धादीनां विशेषगुणानामत्यन्तोच्छिन्तिः, स्व रूपमात्रप्रतिष्ठमात्मनोऽङ्गोक्तं, तेषामयुक्तः पक्षः ; यतस्तस्यां दशायां नित्यत्व-व्यापकत्वादयो गुणाः आकाशादीनामपि सन्ति ; अत-स्तद्द्वेलक्षणमात्मनश्चिद्रूपत्वमवश्यमङ्गोक्तव्यम् । आत्मत्वलक्षणजातियोग इति चेत्, न ; सर्वस्यैव तज्जातियोगः सम्भवति ; अतो जातिभ्यो वैलक्षण्यमात्मनोऽवश्यमङ्गोक्तव्यं, तस्याधिष्ठाट्वं चिद्रूपतयैव घटते नान्यथा ।

येरपि सोमांसकेः कर्मकर्तृरूप आत्मा अङ्गोक्रियते, तेषामपि न युक्तः पक्षः ; तथा हि, अहं-प्रत्ययग्राह्य आत्मेति तेषां प्रतिज्ञा ; अहं-प्रत्यये च कर्तृत्वं कर्मत्वञ्चात्मन एव ; न च एतत् विरुद्धत्वादुपपद्यते, कर्तृत्वं प्रमादत्वं, कर्मत्वञ्च प्रमेयत्वं, न चैतद्विरुद्धधर्माध्यासो युगपदेकस्य घटते, यत् विरुद्धधर्माध्यतं न तदेकं, यथा भावाभावो ; विरुद्धे च कर्तृत्व कर्मत्वे ? अत्रोच्यते—न कर्तृत्व-कर्मत्वयोर्विरोधः, किन्तु कर्तृत्व-करणत्वयोः । केन एतदुक्तं, विरुद्धधर्माध्यासस्य तुल्यत्वात् कर्तृत्व-करणत्वयोरेव विरोधः, न कर्तृत्वकर्मत्वयोः ; तस्मादहं-प्रत्ययग्राह्यत्वं परिहृत्य आत्मनो-ऽधिष्ठाट्वमेवोपपन्नं, तच्च चेतनत्वमेव ।

यैरपि द्रव्यबोधपर्यायभेदेन आत्मनोऽव्यापकस्य शरीरपरिमाणस्य परिणामित्वमिष्यते, तेषाम् उत्थानपराहत एव पक्षः ; परिणामित्वे चिद्रूपताहानिः ; चिद्रूपताऽभावे किमात्मन आत्मत्वम् ? तस्मादात्मन आत्मत्वमिच्छता चिद्रूपत्वमेवाङ्गोक्तव्यं, तच्चाधिष्ठातृत्वमेव ।

केचित् कर्तृरूपमेवात्मानमिच्छन्ति ; तथा हि, विषयसान्निध्ये या ज्ञानलक्षणा क्रिया समुत्पन्ना, तस्यां विषयसंवित्तिः फलं, तस्याच्च फल-रूपायां संवित्तौ स्वरूपं प्रकाशरूपतया प्रतिभासते, विषयश्च ग्राह्यतया, आत्मा च ग्राहकतया, घटमहं जानामीत्याकारेण तस्याः समुत्पत्तेः । क्रियायाश्च कारणं कर्तृव भवति, इत्थतः कर्तृत्वं भोक्तृत्वञ्चात्मनो रूपमिति । तदनुपपन्नं, यस्मात्तासां संवित्तोनां स किं कर्तृत्वं युगपत् प्रतिपद्यते ? क्रमेण वा ? युगपत् कर्तृत्वे क्षणान्तरे तस्य कर्तृत्वं न स्यात् । अथ क्रमेण कर्तृत्वम् ? तदैकरूपस्य न घटते । एकेन रूपेण चेत् तस्य कर्तृत्वं, तदैकस्य सदैव सन्निहितत्वात् सर्वफलमेकरूपं स्यात् । अथ नानारूपतया तस्य कर्तृत्वम् ? तदा परिणामित्वम् ; परिणामित्वाच्च न चिद्रूपत्वम् ; अतश्चिद्रूपत्वात्मानं इच्छन्ति साक्षात्कर्तृत्वमङ्गोक्तव्यं, यादृशमस्माभिः कर्तृत्वमात्मनः प्रतिपादितं कूटस्थस्य नित्यस्य चिद्रूपस्य, तदेवोपपन्नम् ।

एतेन स्वप्रकाशस्य आत्मनो विषयसंवित्तिद्वारेण ग्राहकत्वमभिव्यज्यते इति ये वदन्ति तेषां अनेनेव निराकृताः ।

केचित् विमर्षात्मकत्वेन आत्मनश्चिद्व्यवृत्तमिच्छन्ति, ते ह्याहुः, न विमर्षव्यतिरेकेण चिद्रूपत्वमात्मनो निरूपयितुं शक्यं, जगद्वैलक्षण्यमेव चिद्रूपत्वमुच्यते, तच्च विमर्षव्यतिरेकेण निरूप्यमाणं, नान्यथा अवतिष्ठते । तदनुपपन्नम् ; इदमिदमेवरूपमिति यो विचारः सः विमर्ष इत्युच्यते, स चास्मिताव्यतिरेकेण नोत्थानमेव लभते, तथा हि, आत्मन्युपजायमानो विमर्षः अहमेवभूत इत्यनेन आकारेण संवेद्यते ; ततश्चाह-शब्दभिन्नस्य आत्मलक्षणस्य अर्थस्य तत्र स्फुरणान्न तत्र विकल्पस्वरूपताऽतिक्रमः ; विकल्पस्याव्यवसायात्मा बुद्धिधर्मः, न चिद्धर्मः, कूटस्थनित्यत्वेन चित्तेः सदैकरूपत्वात्, नित्यत्वाद्वाहङ्कारानुप्रवेशः, तदनेन सविमर्षत्वमात्मनः प्रतिपादयता बुद्धिरेवात्मत्वेन आन्या प्रतिपादिता, न प्रकाशात्मनः परस्य पुरुषस्य स्वरूपसवगतमिति ।

इत्थं सर्वेष्वेव दर्शनेष्वधिष्ठातृत्वं विहाय नान्यदात्मनो रूपमुपपद्यते । अधिष्ठातृत्वञ्च चिद्रूपत्वं, तच्च जगद्वैलक्षण्यमेव, चिद्रूपतया यदधितिष्ठति तदेव भोक्तृतां नयति, यच्च चेतनाधिष्ठितं तदेव सकलव्यापारयोग्यं भवति । एवञ्च सति नित्यत्वात् प्रधानस्य व्यापारनिवृत्तौ यदात्मनः कैवल्यमस्माभिरुक्तं, तद्विहाय दर्शनान्तराणां नान्या गतिः ; तस्मादिद-

मेव युक्तमुक्तं, वृत्तिसारूप्यपरिहारेण स्वरूपे प्रतिष्ठा चितिशक्तेः कैवल्यम् ।

तदेवं सिद्धान्तरेभ्यो क्लिप्तवृत्तं सर्वसिद्धिमूलभूतं समाधिसिद्धि-
मभिधाय, जात्यन्तरपरिणामलक्षणस्य च सिद्धिविशेषस्य प्रकृत्यापूरणमेव
कारणमित्युपपाद्य, धर्मादीनां प्रतिबन्धकनिवृत्तमात्रे एव सामर्थ्यमिति
प्रदर्श्य, निर्मानचित्तानामस्मितामात्रादुद्भव इत्युक्त्वा, तेषां च योगिचित्त-
मेवाधिष्ठापकमिति प्रदर्श्य, योगिचित्तस्य चित्तान्तरवैलक्षण्यमभिधाय,
तत्कर्मणामलौकिकत्वञ्चोपपाद्य, विपाकानुगुणानां वासनानामभिव्यक्ति-
सामर्थ्यं कार्यकारणयोश्चैक्यप्रतिपादनेन व्यवहितानामपि वासनाना-
मानन्तर्यमुपपाद्य, तासामानन्त्येऽपि हेतु-फलादिद्वारेण हानमुपदर्श्य,
अतीतादिष्वध्वसु धर्माणां सद्भावमुपपाद्य, विज्ञानवादं निराकृत्य, साकार-
वादञ्च प्रतिष्ठाप्य, पुरुषस्य ज्ञातृत्वमुक्त्वा, चित्तद्वारेण सकलव्यवहार-
निष्पत्तिमुपपाद्य, पुरुषसत्त्व प्रमाणमुपदर्श्य, कैवल्यनिर्णयाय दर्शभिः सूत्रैः
क्रमेणोपयोगिनोऽर्थानभिधाय, शास्त्रान्तरेऽप्येतदेव कैवल्यमित्युपपाद्य
कैवल्यस्वरूपं निर्णीतमिति व्याकृतः कैवल्यपादः ।

सर्वं यस्य वशाः प्रतापवसतेः पादान्तसेवाऽऽनति-
प्रस्रश्यन्मुकुटेषु मूर्धसु दधत्य.ज्ञां धरित्रीभूतः ।

यद्वक्त्रां मुखमाप्य गर्भमसमं वाग्देवता संश्रिता

स श्रीभोजपतिः फणाधिपतिः कृत्स्नेषु क्षन्तिं व्यधात् ॥

इति श्रीधारेश्वरभोजदेवविरचितायां राजमार्त्तगङ्गाभि-

धायां पातञ्जलवृत्तौ कैवल्यपादश्चतुर्थः ।

समाप्तश्चायं ग्रन्थः ।